



## Ġabra tal-ġurisprudenza

SENTENZA TAL-QORTI ĠENERALI (Ir-Raba' Awla Estiża)

16 ta' Diċembru 2020\*

“Kompetizzjoni – Assoċjazzjoni ta' impriżi – Kompetizzjonijiet ta' pattinaġġ veloċi – Deċiżjoni li tikkonstata ksur tal-Artikolu 101 TFUE – Regoli ta' federazzjoni sportiva – Konċiljazzjoni bejn id-dritt tal-kompetizzjoni u l-ispeċifità tal-isport – Imħatri sportivi – Qorti tal-Arbitraġġ għall-Isport – Linji gwida għall-kalkoli ta' multi – Kamp ta' applikazzjoni territorjali tal-Artikolu 101 TFUE – Restrizzjoni tal-kompetizzjoni minhabba l-ghan – Miżuri korrettivi”

Fil-Kawża T-93/18,

**International Skating Union**, stabbilita f'Lausanne (l-Isvizzera), irrappreżentata minn J.-F. Bellis, avukat,

rikorrenti,

vs

**Il-Kummissjoni Ewropea**, irrappreżentata minn H. van Vliet, G. Meessen u F. van Schaik, bħala aġenti,

konvenuta,

sostnuta minn

**Mark Jan Hendrik Tuitert**, residenti f'Hoogmade (il-Pajjiżi l-Baxxi),

**Niels Kerstholt**, residenti f'Zeist (il-Pajjiżi l-Baxxi),

u minn

**European Elite Athletes Association**, stabbilita f'Amsterdam (il-Pajjiżi l-Baxxi),

irrappreżentati minn B. Braeken u J. Versteeg, avukati

intervenjenti,

li għandha bħala suġġett talba bbażata fuq l-Artikolu 263 TFUE u intiża għall-annullament tad-Deċiżjoni tal-Kummissjoni C(2017) 8230 final tat-8 ta' Diċembru 2017 dwar proċedura għall-applikazzjoni tal-Artikolu 101 TFUE u tal-Artikolu 53 tal-Ftehim ŻEE (Każ AT/40208 – Regoli ta' Eligibilità tal-Unjoni Internazzjonali tal-Pattinaġġ),

\* Lingwa tal-kawża: l-Ingliż.

## IL-QORTI ĠENERALI (Ir-Raba' Awla Estiża),

komposta minn S. Gervasoni, President, L. Madise, P. Nihoul, R. Frendo (Relatriċi) u J. Martín y Pérez de Nanclares, Imħallfin,

Reġistratur: E. Artemiou, Amministratriċi,

wara li rat il-faži bil-miktub tal-proċedura u wara s-seduta tat-12 ta' Ġunju 2020,

tagħti l-preżenti

### Sentenza

#### I. Il-fatti li wasslu għall-kawża

##### A. L-Unjoni Internazzjonali tal-Pattinaġġ

- 1 L-International Skating Union (iktar 'il quddiem ir-“rikorrenti” jew l-“UIP”), hija l-unika federazzjoni sportiva internazzjonali rrikonoxxuta mill-Kumitat Olimpiku Internazzjonali responsabbli għar-regolamentazzjoni u l-amministrazzjoni tal-pattinaġġ artistiku u tal-pattinaġġ veloċi fuq is-silġ fuq skala dinjija.
- 2 Ir-rikorrenti hija komposta minn federazzjonijiet nazzjonali li jamministraw il-pattinaġġ artistiku u l-pattinaġġ veloċi fuq is-silġ fuq skala nazzjonali (iktar 'il quddiem il-“membri”). Dawn tal-aħħar huma komposti minn klabbs u assoċjazzjonijiet ta' pattinaġġ fil-livell lokali li l-atleti tagħhom, li jaderixxu abbażi individwali, jipprattikaw il-pattinaġġ veloċi jew il-pattinaġġ artistiku bħala attività ekonomika.
- 3 Ir-rikorrenti teżercita wkoll attività kummerċjali inkwantu hija torganizza l-kompetizzjonijiet internazzjonali tal-pattinaġġ veloċi l-iktar importanti, li fir-rigward tagħhom hija għandha d-drittijiet kollha. Il-kompetizzjonijiet internazzjonali organizzati mir-rikorrenti jinkludu, b'mod partikolari, il-kampjonati tal-Ewropa u l-kampjonati tad-dinja tal-pattinaġġ veloċi fuq pista twila u fuq pista qasira, it-tazza tad-dinja tal-pattinaġġ veloċi fuq pista twila u t-tazza tad-dinja tal-pattinaġġ veloċi fuq pista qasira. Barra minn hekk, il-kompetizzjonijiet tal-pattinaġġ veloċi tal-Logħob Olimpiku tax-Xitwa huma organizzati mir-rikorrenti fil-forma ta' kompetizzjonijiet internazzjonali.

##### B. Ir-regoli stabbiliti mir-rikorrenti

- 4 Bħala korp inkarigat mill-amministrazzjoni tal-pattinaġġ artistiku u tal-pattinaġġ veloċi fuq is-silġ fuq skala dinjija, ir-rikorrenti hija responsabbli, b'mod partikolari, għad-determinazzjoni tar-regoli ta' affiljazzjoni li l-membri tagħha kif ukoll il-pattinaturi individwali huma obbligati josservaw.
- 5 Ir-regoli stabbiliti mir-rikorrenti huma spjegati fl-istatuti tagħha li jinkludu l-“kostituzzjoni” tagħha u d-dispożizzjonijiet proċedurali, ir-regoli ġenerali u speċjali, ir-regoli tekniċi, il-kodiċi tal-etika, ir-regoli ta' kontra d-doping, ir-regoli dwar il-proċeduri ta' kontra d-doping u l-komunikazzjonijiet fis-seħh kollha tar-rikorrenti.
- 6 Fost dawn ir-regoli kollha, ir-Regoli 102 u 103 tar-regoli ġenerali tar-rikorrenti (iktar 'il quddiem ir-“regoli ta' eliġibbiltà”) jiddeterminaw il-kundizzjonijiet li taħthom il-pattinaturi jistgħu jipparteċipaw fil-kompetizzjonijiet tal-pattinaġġ veloċi u tal-pattinaġġ artistiku li jaqgħu taħt il-kompetenza tar-rikorrenti. Mill-1998, ir-regoli ta' eliġibbiltà jipprevedu “sistema globali ta' awtorizzazzjoni minn qabel” (iktar 'il quddiem is-“sistema ta' awtorizzazzjoni minn qabel”) li tipprovdi li l-pattinaturi jistgħu

jipparteċipaw biss f'kompetizzjonijiet awtorizzati mir-rikorrenti jew mill-membri tagħha, organizzati minn rappreżentanti awtorizzati mir-rikorrenti u abbażi tar-regoli ta' dan tal-aħħar. Għall-finijiet ta' din il-kawża, il-verżjonijiet rilevanti tar-regoli ta' eliġibbiltà huma dawk ta' Ġunju 2014 (iktar 'il quddiem ir-“regoli ta' eliġibbiltà tal-2014”) u ta' Ġunju 2016 (iktar 'il quddiem ir-“regoli ta' eliġibbiltà tal-2016”).

- 7 Fir-rigward tar-regoli ta' eliġibbiltà tal-2014, mill-qari flimkien tar-Regola 102(2)(ċ) u (7) u r-Regola 103(2) jirriżulta li fil-każ ta' parteċipazzjoni f'kompetizzjoni mhux awtorizzata mir-rikorrenti jew minn wieħed mill-membri tagħha, il-pattinaturi professjonali u r-rappreżentanti tar-rikorrenti jesponu ruħhom għal sanzjoni ta' esklużjoni permanenti minn kull kompetizzjoni organizzata mir-rikorrenti.
- 8 Skont ir-Regola 102(1)(a)(i), fil-verżjoni tagħha tal-2014, persuna “għandha l-privileġġ li tipparteċipa fl-attivitajiet u fil-kompetizzjonijiet li jaqgħu taħt il-kompetenza tal-UIP jekk din il-persuna tosserva l-prinċipji u l-politiki tal-UIP kif ifformulati fl-istatuti tal-UIP”.
- 9 Ir-Regola 102(1)(a)(ii) kienet tipprovdi mill-2002 li “l-kundizzjoni ta' eliġibbiltà [kienet] maħsuba sabiex tiżgura l-protezzjoni adegwata tal-interessi ekonomiċi u oħrajn tal-UIP, li tuża d-dhul finanzjarju tagħha għall-amministrazzjoni u għall-iżvilupp tad-dixxiplini sportivi tal-UIP kif ukoll għas-sostenn jew għall-benefiċċju tal-membri tal-UIP u tal-pattinaturi tagħhom”.
- 10 F'Ġunju 2016, ir-regoli ta' eliġibbiltà kienu s-suġġett ta' reviżjoni li kienet intiża, b'mod partikolari, sabiex temenda r-regoli dwar l-impożizzjoni ta' sanzjonijiet. Issa, skont ir-Regola 102(7), is-sanzjonijiet fil-każ ta' parteċipazzjoni tal-atleti f'kompetizzjoni li taqa' taħt il-kompetenza tar-rikorrenti u li ma tkunx awtorizzata minnha għandhom jiġu ddeterminati skont il-gravità tal-ksur. Is-sistema tipprevedi twissija fil-każ tal-ewwel ksur, sanzjoni ta' esklużjoni sa 5 snin fil-każ ta' parteċipazzjoni negliġenti f'kompetizzjonijiet mhux awtorizzati, sanzjoni ta' esklużjoni sa 10 snin fil-każ ta' parteċipazzjoni konxja f'kompetizzjonijiet mhux awtorizzati u finalment sanzjoni ta' esklużjoni permanenti għal ksur serju ħafna, u b'mod partikolari, fil-każ ta' parteċipazzjoni f'kompetizzjonijiet mhux awtorizzati li jipperikolaw l-integrità u l-kompetenza tar-rikorrenti.
- 11 Barra minn hekk, ir-riferiment għall-protezzjoni adegwata tal-interessi ekonomiċi tar-rikorrenti, li jinsab fir-regoli ta' eliġibbiltà tal-2014, tneħħa fil-verżjoni tal-2016. Ir-Regola 102(1)(a)(ii) il-ġdida issa tipprovdi li “l-kundizzjoni għall-eliġibbiltà hija maħsuba sabiex tiżgura protezzjoni adegwata tal-valuri etiċi, tal-għanijiet statutorji u ta' interessi leġittimi oħra” tar-rikorrenti, “li tuża d-dhul finanzjarju tagħha għall-amministrazzjoni u għall-iżvilupp tad-dixxiplini sportivi tal-UIP kif ukoll għas-sostenn jew għall-benefiċċju tal-membri tal-UIP u tal-pattinaturi”.
- 12 Barra minn hekk, għandu jiġi rrilevat li mit-30 ta' Ġunju 2006, l-Artikolu 25 tal-kostituzzjoni tar-rikorrenti (iktar 'il quddiem ir-“regoli ta' arbitraġġ”) jipprevedi l-possibbiltà għall-pattinaturi li jipprezentaw rikors kontra deċiżjoni ta' ineliġibbiltà quddiem il-Qorti tal-Arbitraġġ għall-Ispport (iktar 'il quddiem il-“QAS”) stabbilit f'Lausanne (l-Isvizzera) biss.
- 13 Fil-25 ta' Ottubru 2015, ir-rikorrenti ppubblikat il-Komunikazzjoni Nru 1974 intitolata “Kompetizzjonijiet Internazzjonali Miftuħa”, li tiddefinixxi l-proċedura li għandha tiġi segwita sabiex tinkiseb awtorizzazzjoni għall-organizzazzjoni ta' kompetizzjoni internazzjonali miftuħa fil-qafas tas-sistema ta' awtorizzazzjoni minn qabel. Din il-proċedura tapplika kemm għall-membri kif ukoll għall-organizzaturi terzi.
- 14 Il-Komunikazzjoni Nru 1974 tipprevedi li dawn il-kompetizzjonijiet kollha għandhom jiġu awtorizzati minn qabel mill-kunsill tar-rikorrenti u organizzati konformement mar-regoli tagħha. Għal dak li jirrigwarda t-terminu previst sabiex titressaq applikazzjoni għal awtorizzazzjoni, l-imsemmija komunikazzjoni tagħmel distinzjoni bejn il-membri u l-organizzaturi terzi. Fil-fatt, l-organizzaturi terzi għandhom jissottomettu t-talbiet tagħhom mill-inqas sitt xhur qabel id-data prevista għall-kompetizzjoni, filwaqt li dan it-terminu jitnaqqas għal tliet xhur għall-membri.

- 15 Barra minn hekk, il-Komunikazzjoni Nru 1974 telenka sensiela sħiħa ta' rekwiżiti ġenerali, finanzjarji, tekniċi, sportivi u etiċi li organizzatur huwa obligat jikkonforma ruħu magħhom. Qabel kollox, minn din il-komunikazzjoni jirriżulta li kull applikazzjoni għal awtorizzazzjoni għandha tkun akkumpanjata minn informazzjoni teknika u sportiva, bħal informazzjoni dwar il-post tal-kompetizzjoni u l-ammont ta' premjijiet li ser jingħataw, kif ukoll informazzjoni ġenerali u finanzjarja, bħal, b'mod partikolari, il-pjanijiet finanzjarji, il-baġit u l-kopertura televiżiva prevista għall-avveniment. Sussegwentement, sabiex jikkonformaw ruħhom mar-rekwiżiti etiċi, l-organizzatur u kwalunkwe persuna li tikkoopera miegħu, għandhom jipprezentaw dikjarazzjoni li tikkonferma li jaċċettaw il-kodiċi tal-etika tar-rikorrenti u, b'mod partikolari, li jintrabtu li ma jkunux involuti f'attivitajiet marbuta mal-imħatri. Fl-aħħar nett, il-Komunikazzjoni Nru 1974 tipprovdi li r-rikorrenti tirriżerva d-dritt li titlob informazzjoni addizzjonali għal kull waħda minn dawn il-kategoriji ta' rekwiżiti.
- 16 Għal dak li jirrigwarda, b'mod iktar partikolari, ir-rekwiżiti etiċi, l-Artikolu 4(h) tal-Kodiċi tal-Etika tar-rikorrenti jipprovdi, mill-25 ta' Jannar 2012, li daww kollha li jikkooperaw magħha, taħt kwalunkwe forma, għandhom "joqogħdu lura milli jipparteċipaw fi kwalunkwe forma ta' mħatri jew milli jappoġġjaw kwalunkwe forma ta' mħatri jew ta' loġħob tal-ażżard marbut ma' kwalunkwe kompetizzjoni jew attività li taqa' taħt il-kompetenza tal-UIP".
- 17 Il-Komunikazzjoni Nru 1974 tawtorizza lir-rikorrenti taċċetta jew tiċhad applikazzjoni għal awtorizzazzjoni, b'mod partikolari abbażi tar-rekwiżiti msemmija f'din il-komunikazzjoni u miġbura fil-qosor fil-punt 15 iktar 'il fuq kif ukoll abbażi tal-għanijiet fundamentali tar-rikorrenti, kif iddefiniti "b'mod partikolari" fl-Artikolu 3(1) tal-kostituzzjoni tagħha. L-Artikolu 3(1) tal-kostituzzjoni tar-rikorrenti jipprevedi, essenzjalment, li l-għanijiet tar-rikorrenti huma daww li tirregola, tamministra u tippromwovi ż-żewġ dixxiplini ta' pattinaġġ fuq is-silġ.
- 18 Fil-każ ta' każda tal-applikazzjoni, il-Komunikazzjoni Nru 1974 tipprevedi li l-applikant jista' jappella mid-deċiżjoni tar-rikorrenti quddiem il-QAS, wara li jkun iffirma ftehim ta' arbitraġġ skont ir-regoli proċedurali tagħha.
- 19 Barra minn hekk, il-Komunikazzjoni Nru 1974 tipprovdi li kull organizzatur għandu jhallas kontribuzzjoni ta' solidarjetà lir-rikorrenti, li l-ammont tagħha huwa ddeterminat każ b'każ, intiża għall-promozzjoni u għall-iżvilupp tal-isports li jaqgħu taħt il-kompetenza tar-rikorrenti, fuq skala lokali.

## **II. Il-fatti li wasslu għall-kawża**

### **A. Il-proċedura amministrattiva**

- 20 Fit-23 ta' Ġunju 2014, il-Kummissjoni Ewropea rċeviet ilment imressaq minn tnejn mill-intervenjenti (iktar 'il quddiem il-"lanjanti"), pattinaturi professjonali li jipprattikaw il-pattinaġġ veloċi dwar l-inkompatibbiltà tar-regoli ta' eliġibbiltà tal-2014 mal-Artikoli 101 u 102 TFUE. Il-lanjanti sostnew, b'mod partikolari, li dawn ir-regoli pprekludewhom milli jipparteċipaw f'kompetizzjoni ta' pattinaġġ veloċi li l-kumpannija Koreana Icederby International Co. Ltd kienet qiegħda tipprevedi li torganizza fl-2014 f'Dubai (l-Emirati Għarab Magħquda) (iktar 'il quddiem il-"Grand Prix ta' Dubai"). Għal din il-kompetizzjoni kien previst format ġdid ta' tigrijiet li kellhom isiru fuq pista tas-silġ speċjali li fuqha kienu ser jikkompetu flimkien pattinaturi professjonali li jipprattikaw il-pattinaġġ veloċi fuq pista twila u daww li jipprattikaw fuq pista qasira.
- 21 Fil-5 ta' Ottubru 2015, il-Kummissjoni ddeċidiet li tibda proċedura kontra r-rikorrenti skont l-Artikolu 2(1) tar-Regolament tal-Kummissjoni (KE) Nru 773/2004 tas-7 ta' April 2004 dwar it-tmexxija ta' proċeduri mill-Kummissjoni skond l-Artikolu [101 u 102 TFUE] (ĠU Edizzjoni Speċjali bil-Malti, Kapitolu 8, Vol. 3, p. 81).

- 22 Fit-8 ta' Jannar 2016, ir-rikorrenti informat lill-Kummissjoni li kellha l-intenzjoni temenda r-regoli ta' eliġibbiltà. Ir-reviżjonijiet inkwistjoni kienu ġew approvati mill-kongress tar-rikorrenti u daħlu fis-sehh fil-11 ta' Ġunju 2016.
- 23 Fis-27 ta' Settembru 2016, il-Kummissjoni baġtet dikjarazzjoni tal-oġġezzjonijiet lir-rikorrenti li rrispondiet fis-16 ta' Jannar 2017.
- 24 Fl-1 ta' Frar 2017, inżammet seduta fil-kuntest tal-proċedura amministrattiva mmexxija mill-Kummissjoni.
- 25 Fis-27 ta' April 2017, ir-rikorrenti ssottomettiet serje ta' impenji sabiex tindirizza t-thassib tal-Kummissjoni fil-qasam tal-kompetizzjoni. Madankollu, din tal-aħħar qieset li dawn l-impenji kienu insuffiċjenti sabiex jeliminaw, f'terminu raġonevoli, it-thassib li ntweraw.
- 26 Fis-6 ta' Ottubru 2017, il-Kummissjoni baġtet ittra li tesponi l-fatti lir-rikorrenti. Din tal-aħħar irrispondiet fil-25 ta' Ottubru 2017.
- 27 Fit-30 ta' Ottubru 2017, ir-rikorrenti pprezentat serje ġdida ta' impenji sabiex tindirizza t-thassib espress mill-Kummissjoni, li, mill-ġdid, qisithom bħala insuffiċjenti sabiex jindirizzaw it-thassib li ntweraw.
- 28 Fit-8 ta' Diċembru 2017, il-Kummissjoni adottat id-Deciżjoni C (2017) 8230 final li tirrigwarda proċediment skont l-Artikolu 101 TFUE u l-Artikolu 53 tal-Ftehim ŻEE (Każ AT/40208 – Ir-Regoli ta' Eliġibbiltà tal-Unjoni tal-Iskejzjar Internazzjonali) (iktar 'il quddiem id-“Deciżjoni kkontestata”).

## **B. Id-Deciżjoni kkontestata**

### ***1. Is-suq rilevanti***

- 29 Il-Kummissjoni kkonkludiet li s-suq rilevanti f'dan il-każ kien is-suq dinji tal-organizzazzjoni u tal-operat kummerċjali tal-pattinaġġ veloċi (iktar 'il quddiem is-“suq rilevanti”). Madankollu, fid-dawl tar-rwol tar-rikorrenti bħala organizzatriċi tal-kompetizzjonijiet l-iktar importanti kif ukoll ta' regolatriċi ta' dan l-isport, il-Kummissjoni qieset li r-regoli ta' eliġibbiltà kienu jirrestringu l-kompetizzjoni anki jekk is-suq kellu jiġi ddefinit b'mod iktar strett (premissa 115 tad-Deciżjoni kkontestata).
- 30 Il-Kummissjoni osservat li r-rikorrenti setgħet tinfluwenza l-kompetizzjoni fis-suq rilevanti peress li hija kienet il-korp ta' tmexxija u l-unika regolatriċi tal-pattinaġġ veloċi u li hija kellha s-setgħa tawtorizza l-kompetizzjonijiet internazzjonali ta' dan l-isport. Barra minn hekk, ir-rikorrenti hija responsabbli għall-organizzazzjoni tal-kompetizzjonijiet tal-pattinaġġ veloċi l-iktar importanti. Is-setgħa sostanzjali tagħha fis-suq hija kkonfermata mill-fatt li barra mir-rikorrenti u l-membri tiegħu, ebda impriża ma kienet f'pożizzjoni li tippenetra s-suq rilevanti b'suċċess (premessi 116 sa 134 tad-Deciżjoni kkontestata).

### ***2. Applikazzjoni tal-Artikolu 101(1) TFUE***

- 31 Il-Kummissjoni qieset li r-rikorrenti kienet assoċjazzjoni ta' impriżi u li r-regoli ta' eliġibbiltà kienu jikkostitwixxu deciżjoni ta' assoċjazzjoni ta' impriżi fis-sens tal-Artikolu 101(1) TFUE (premessi 147 sa 152 tad-Deciżjoni kkontestata).

- 32 Fit-Taqsimha 8.3 tad-Deċiżjoni kkontestata, il-Kummissjoni kkonkludiet li r-regoli ta' eliġibbiltà, kemm fil-verżjoni tagħhom tal-2014 kif ukoll fil-verżjoni tagħhom tal-2016, kellhom l-għan li jirrestringu l-kompetizzjoni fis-sens tal-Artikolu 101(1) TFUE. Hija qieset, essenzjalment, li l-imsemmija regoli kienu jirrestringu l-possibbiltajiet għall-pattinaturi professjonali li jipprattikaw il-pattinaġġ veloċi li jipparteċipaw liberament f'avvenimenti internazzjonali organizzati minn terzi u kienu jcaħħdu, għaldaqstant, lill-organizzaturi potenzjali ta' avvenimenti kompetittivi mis-servizzi tal-atleti li huma neċessarji sabiex jorganizzaw dawn il-kompetizzjonijiet. Hija waslet għal din il-konklużjoni wara li eżaminat il-kontenut tal-imsemmija regoli, l-għanijiet tagħhom, il-kuntest ekonomiku u legali tagħhom kif ukoll l-intenzjoni suġġettiva tar-rikorrenti li teskludi lill-organizzaturi terzi (premessi 162 sa 188 tad-Deċiżjoni kkontestata).
- 33 Peress li kkonkludiet li r-regoli ta' eliġibbiltà kienu jikkostitwixxu restrizzjoni tal-kompetizzjoni minhabba l-għan, il-Kummissjoni rrilevat li ma kienx neċessarju li jiġu analizzati l-effetti tal-imsemmija regoli. Madankollu, fit-Taqsimha 8.4 tad-Deċiżjoni kkontestata, hija esponiet ir-raġunijiet li jippermettulha tikkonkludi li dawn ir-regoli kellhom ukoll l-effett li jirrestringu l-kompetizzjoni (premessi 189 sa 205 tad-Deċiżjoni kkontestata).
- 34 Fit-Taqsimha 8.5 tad-Deċiżjoni kkontestata, il-Kummissjoni eżaminat jekk ir-regoli ta' eliġibbiltà setgħux jevitaw il-kamp ta' applikazzjoni tal-Artikolu 101 TFUE. F'dan ir-rigward, hija essenzjalment osservat li dawn ma kinux iservu biss għal għanijiet purament legittimi, iżda li dawn kienu jissodisfaw ukoll interessi oħra tar-rikorrenti, fosthom l-interessi ekonomiċi tagħha. Barra minn hekk, skont il-Kummissjoni, ir-regoli ta' eliġibbiltà ma humiex parzjalment inerenti għall-għanijiet legittimi mfittxija u, fi kwalunkwe każ, ma humiex proporzjonati mal-għanijiet inkwistjoni (premessi 220 u 225 sa 266 tad-Deċiżjoni kkontestata).

### **3. Evalwazzjoni tar-Regoli ta' Arbitraġġ**

- 35 Fit-Taqsimha 8.7 tad-Deċiżjoni kkontestata, il-Kummissjoni rrikonoxxiet li l-arbitraġġ jikkostitwixxi metodu ġeneralment aċċettat għas-soluzzjoni ta' tilwim u li l-fatt li tiġi konkluża klawżola ta' arbitraġġ ma jikkostitwixxi, fih innifsu, restrizzjoni tal-kompetizzjoni. Madankollu, hija qieset li r-regoli ta' arbitraġġ kienu jsaħħu r-restrizzjonijiet tal-kompetizzjoni kkawżati mir-regoli ta' eliġibbiltà tagħha (premissa 269 tad-Deċiżjoni kkontestata).
- 36 Minn naħa, din il-konklużjoni kienet ibbażata fuq il-fatt li, skont il-Kummissjoni, ir-regoli ta' arbitraġġ irendu diffiċli l-kisba ta' protezzjoni ġudizzjarja effettiva kontra l-eventwali deċiżjonijiet ta' ineliġibbiltà tar-rikorrenti li ma jikkonformawx ruħhom mal-Artikolu 101 TFUE. Min-naħa l-oħra, il-Kummissjoni osservat li l-atleti kienu obbligati jaċċettaw ir-regoli ta' arbitraġġ u l-kompetenza esklużiva tal-QAS (premessi 270 sa 276 tad-Deċiżjoni kkontestata).

### **4. Dispożittiv**

- 37 Skont id-dispożittiv tad-Deċiżjoni kkontestata, il-Kummissjoni kkonkludiet dan li ġej:

“Artikolu 1

L-Unjoni Internazzjonali tal-Pattinaġġ kisret l-Artikolu 101 [TFUE] u l-Artikolu 53 tal-Ftehim [ŻEE] meta adottat u applikat ir-regoli ta' eliġibbiltà, b'mod partikolari r-Regoli 102 u 103 tar-Regoli Ġenerali tal-UIP tal-2014 u tal-2016, għall-pattinaġġ veloċi. Il-ksur beda f'Ġunju 1998 u jkompli sal-lum.

## Artikolu 2

L-Unjoni Internazzjonali tal-Pattinaġġ għandha ttemm il-ksur imsemmi fl-Artikolu 1 u tikkomunika l-miżuri kollha meħuda f'dan ir-rigward lill-Kummissjoni f'terminu ta' 90 jum li jiddekorri mid-data tal-komunikazzjoni tad-deċiżjoni.

L-Unjoni Internazzjonali tal-Pattinaġġ għandha tastjeni milli tirrepeti kwalunkwe att jew aġir deskritt fl-Artikolu 1 kif ukoll kwalunkwe att jew aġir li jkollu għan jew effett ekwivalenti.

[...]

## Artikolu 4

Jekk l-Unjoni Internazzjonali tal-Pattinaġġ ma tikkonformax ruħha mal-ordnijiet previsti fl-Artikolu 2, il-Kummissjoni timponilha pagamenti ta' penali ta' kuljum, ta' ammont ekwivalenti għal 5 % tad-dhul mill-bejgħ medju ta' kuljum tagħha matul is-sena preċedenti."

### III. Il-proċedura u t-talbiet tal-partijiet

- 38 Permezz ta' rikors ipprezentat fir-Registru tal-Qorti Ġenerali fid-19 ta' Frar 2018, ir-rikorrenti bdiet din l-azzjoni.
- 39 Fis-17 ta' Mejju 2018, il-Kummissjoni pprezentat fir-Registru tal-Qorti Ġenerali r-risposta tagħha.
- 40 Permezz ta' atti pprezentati fir-Registru tal-Qorti Ġenerali fl-1 ta' Ġunju 2018, il-European Elite Athletes Association u l-lanjanti talbu sabiex jintervjenu insostenn tat-talbiet tal-Kummissjoni.
- 41 It-talbiet għal intervent ġew innotifikati lill-partijiet prinċipali, li ma oġġezzjonawx għalihom. Madankollu, huma talbu, skont l-Artikolu 144 tar-Regoli tal-Proċedura tal-Qorti Ġenerali, li ċerti elementi kunfidenzjali tal-proċess ma jiġux ikkomunikati lill-intervenjenti u għal dan il-għan ipproduċew verżjoni mhux kunfidenzjali tal-atti inkwistjoni.
- 42 Permezz ta' digriet tat-12 ta' Settembru 2018, il-President tas-Seba' Awla laqgħet it-talbiet għal intervent.
- 43 Fil-25 ta' Marzu 2019, peress li l-kompożizzjoni tal-Awli tal-Qorti Ġenerali nbidlet, b'applikazzjoni tal-Artikolu 27(5) tar-Regoli tal-Proċedura, din il-kawża ġiet attribwita lil Imħallef Relatriċi ġdida sedenti fil-Ħames Awla, li lilha, konsegwentement, ġiet assenjata l-kawża.
- 44 Fis-16 ta' Ottubru 2019, peress li l-kompożizzjoni tal-Awli tal-Qorti Ġenerali nbidlet mill-ġdid, b'applikazzjoni tal-Artikolu 27(5) tar-Regoli tal-Proċedura tal-Qorti Ġenerali, l-Imħallef Relatriċi ġiet assenjata lir-Raba' Awla li lilha, konsegwentement, ġiet assenjata din il-kawża.
- 45 Fl-20 ta' Diċembru 2019, fuq proposta tar-Raba' Awla, il-Qorti Ġenerali ddeċidiet, b'applikazzjoni tal-Artikolu 28 tar-Regoli tal-Proċedura tagħha, li tibgħat il-kawża quddiem Kullegġ Ġudikanti Estiż.
- 46 Fuq proposta tal-Imħallef Relatriċi, il-Qorti Ġenerali (Ir-Raba' Awla Estiża) iddeċidiet li tiftaħ il-fażi orali tal-proċedura u, fil-kuntest tal-miżuri ta' organizzazzjoni tal-proċedura previsti fl-Artikolu 89 tar-Regoli tal-Proċedura tagħha, għamlet mistoqsijiet bil-miktub lill-partijiet, filwaqt li stednithom iweġbuhom waqt is-seduta. Barra minn hekk, fuq stedina tal-Qorti Ġenerali, ir-rikorrenti pproduċiet kopja tal-Komunikazzjoni Nru 1974.

- 47 Ir-rikorrenti titlob li l-Qorti Ġenerali jogħgobha:
- tannulla d-Deciżjoni kkontestata;
  - tikkundanna lill-Kummissjoni għall-ispejjeż.
- 48 Il-Kummissjoni titlob li l-Qorti Ġenerali jogħgobha:
- tiċhad ir-rikors;
  - tikkundanna lir-rikorrenti għall-ispejjeż.
- 49 L-intervenjenti jitolbu li l-Qorti Ġenerali jogħgobha tiċhad ir-rikors.

#### IV. Id-dritt

- 50 Insostenn tar-rikors tagħha, ir-rikorrenti tinvoka tmien motivi. Permezz tal-ewwel motiv tagħha, hija essenzjalment issostni li d-Deciżjoni kkontestata hija vvizzjata b'motivazzjoni kontradittorja. Permezz tat-tieni u t-tielet motiv tagħha, hija tikkontesta l-klassifikazzjoni ta' restrizzjoni tal-kompetizzjoni minhabba l-għan u r-riżultat applikata għar-regoli ta' eliġibbiltà. Permezz tar-raba' motiv tagħha, ir-rikorrenti tikkritika l-evalwazzjonijiet magħmula mill-Kummissjoni fuq il-kwistjoni dwar jekk ir-regoli ta' eliġibbiltà humiex inerenti u proporzjonati għall-għan tal-protezzjoni tal-integrità tal-pattinagg veloċi tal-imhatri sportivi. Permezz tal-ħames motiv tagħha, hija topponi t-tehid inkunsiderazzjoni mill-Kummissjoni tad-deciżjoni tagħha li tirrifjuta li tagħti l-awtorizzazzjoni għall-organizzazzjoni tal-Grand Prix ta' Dubai sa fejn din id-deciżjoni ma tidholx fil-kamp ta' applikazzjoni territorjali tal-Artikolu 101 TFUE. Permezz tas-sitt motiv tagħha, ir-rikorrenti tikkontesta l-konklużjoni li r-regoli ta' arbitragg tagħha jsaħħu r-restrizzjoni tal-kompetizzjoni kkonstatata. Permezz tas-seba' motiv tagħha, hija ssostni li l-Kummissjoni kisret l-Artikolu 7 tar-Regolament tal-Kunsill (KE) Nru 1/2003 tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli [101] u [102 TFUE] (ĠU Edizzjoni Speċjali bil-Malti, Kapitolu 8, Vol. 2, p. 205) billi fl-Artikolu 2 tad-dispożittiv tad-Deciżjoni kkontestata imponiet miżuri korrettivi li ma humiex marbuta mal-ksur ikkonstatat. Permezz tat-tmien motiv tagħha, ir-rikorrenti tikkontesta l-Artikolu 4 tad-dispożittiv tad-Deciżjoni kkontestata għall-istess motivi bħal dawk invokati insostenn tas-seba' motiv kif ukoll minhabba n-natura vaga u mhux preċiża tal-miżuri korrettivi.
- 51 Il-Kummissjoni, sostnuta mill-intervenjenti, tikkontesta l-argumenti kollha mressqa mir-rikorrenti.

#### **A. Fuq l-ewwel motiv, ibbażat fuq in-natura kontradittorja tal-motivazzjoni tad-Deciżjoni kkontestata**

- 52 Permezz tal-ewwel motiv tagħha, ir-rikorrenti ssostni li d-Deciżjoni kkontestata hija vvizzjata b'illegalità, sa fejn hija bbażata fuq motivazzjoni manifestament kontradittorja.
- 53 Skont ġurisprudenza stabbilita, l-obbligu ta' motivazzjoni previst fit-tieni paragrafu tal-Artikolu 296 TFUE jikkostitwixxi formalità essenzjali li għandha tkun distinta mill-kwistjoni tal-fondatezza tal-motivi, peress li din tirrigwarda l-legalità sostantiva tal-att kontenzjuż (ara s-sentenzi tad-29 ta' Settembru 2011, *Elf Aquitaine vs Il-Kummissjoni*, C-521/09 P, EU:C:2011:620, punt 146 u l-ġurisprudenza ċċitata, tal-11 ta' Lulju 2013, *Ziegler vs Il-Kummissjoni*, C-439/11 P, EU:C:2013:513, punti 114 u 115, u tat-13 ta' Diċembru 2016, *Printeos et vs Il-Kummissjoni*, T-95/15, EU:T:2016:722, punt 44), b'tali mod li ma jkunx hemm bżonn għall-Qorti Ġenerali li teżamina, abbażi tal-istħarriġ tal-osservanza tal-obbligu ta' motivazzjoni, il-legalità sostantiva tal-motivi invokati mill-Kummissjoni sabiex tiġġustifika d-deciżjoni tagħha. Minn dan isegwi li, fil-kuntest ta' motiv ibbażat fuq nuqqas ta'

motivazzjoni jew motivazzjoni insuffiċjenti, l-ilmenti u l-argumenti intizi li jikkontestaw il-fondatezza tad-Deciżjoni kkontestata jkunu ineffettivi u irrilevanti (ara s-sentenza tal-15 ta' Ġunju 2005, Corsica Ferries France vs Il-Kummissjoni, T-349/03, Ġabra, EU:T:2005:221, punti 58 u 59 u l-ġurisprudenza ċċitata).

- 54 F'dan il-każ, insostenn tal-ewwel motiv tagħha, ir-rikorrenti tressaq serje shiħa ta' argumenti li jqiegħdu fid-dubju, fir-realtà, il-fondatezza tad-Deciżjoni kkontestata. Għaldaqstant, skont il-ġurisprudenza ċċitata fil-punt 53 iktar 'il fuq, dawn għandhom jitqiesu bħala irrilevanti fil-kuntest ta' dan il-motiv. Għaldaqstant, sabiex jiġi eżaminat l-ewwel motiv, għandu jiġi vverifikat biss jekk, kif tallega r-rikorrenti, id-Deciżjoni kkontestata hijiex ivvizzjata b'kontradizzjoni fil-motivi tagħha.
- 55 F'dan ir-rigward, ir-rikorrenti essenzjalment issostni li l-motivi tad-Deciżjoni kkontestata huma vvizzjati b'kontradizzjoni sa fejn il-Kummissjoni kkonkludiet li r-regoli ta' eliġibbiltà jirrestringu l-kompetizzjoni bħala tali, mingħajr madankollu ma kkunsidrat li s-sistema ta' awtorizzazzjoni minn qabel, li dawn jinkludu, ma kinitx inerenti għat-tfittxija ta' għanijiet leġittimi. Din il-kontradizzjoni hija iktar evidenti minhabba l-fatt li l-Kummissjoni affermat li r-rikorrenti setgħet itemm il-ksur filwaqt li żżomm is-sistema ta' awtorizzazzjoni minn qabel tagħha.
- 56 Mill-ġurisprudenza jirriżulta li l-motivazzjoni għandha tkun loġika u, b'mod partikolari, ma għandha turi l-ebda kontradizzjoni interna li taffettwa l-fehim tar-raġunijiet sottostanti għall-att ikkontestat (ara, f'dan is-sens, is-sentenzi tal-10 ta' Lulju 2008, Bertelsmann u Sony Corporation of America vs Impala, C-413/06 P, EU:C:2008:392, punt 169, u tad-29 ta' Settembru 2011, Elf Aquitaine vs Il-Kummissjoni, C-521/09 P, EU:C:2011:620, punt 151).
- 57 Fil-każ ineżami, il-Kummissjoni kkonkludiet li r-regoli ta' eliġibbiltà kif kienu ġew imfassla u applikati mir-rikorrenti fis-suq rilevanti jirrestringu l-kompetizzjoni kemm minhabba l-għan kif ukoll minhabba r-riżultat fis-sens tal-Artikolu 101 TFUE (ara t-Taqsimiet 8.3 sa 8.5 tad-Deciżjoni kkontestata).
- 58 Mit-Taqsima 8.5 tad-Deciżjoni kkontestata jirriżulta li r-rikorrenti kienet sostniet, matul il-proċedura amministrattiva, li r-regoli ta' eliġibbiltà ma jaqgħux taħt il-projbizzjoni tal-Artikolu 101 TFUE, b'mod partikolari, peress li s-sistema ta' awtorizzazzjoni minn qabel inkluda fl-imsemmija regoli hija indispensabbli sabiex jiġi żgurat li l-organizzaturi kollha ta' kompetizzjonijiet tal-pattinagg veloċi jikkonformaw ruħhom mal-istandards u mal-għanijiet tar-rikorrenti.
- 59 Issa, fil-premessa 254 tad-Deciżjoni kkontestata, il-Kummissjoni qieset li għall-finijiet ta' din il-kawża, ma kienx neċessarju li tittiehed pożizzjoni fuq il-kwistjoni dwar jekk sistema ta' awtorizzazzjoni minn qabel kinitx inerenti għat-tfittxija ta' għanijiet leġittimi. Madankollu, hija ressqet diversi raġunijiet insostenn tal-konklużjoni tagħha li s-sistema ta' awtorizzazzjoni minn qabel stabbilita mir-rikorrenti ma kinitx proporzjonata mal-għanijiet imfittxija minnha u, għaldaqstant, taqa' taħt il-projbizzjoni prevista fl-Artikolu 101 TFUE (ara l-premessi 254 sa 258 tad-Deciżjoni kkontestata).
- 60 B'dan il-mod, il-Kummissjoni applikat il-ġurisprudenza li tipprovdi li kull deciżjoni ta' assoċjazzjoni ta' impriżi li tirrestringi l-libertà ta' azzjoni tal-partijiet jew ta' waħda minnhom ma taqax neċessarjament taħt il-projbizzjoni stabbilita fl-Artikolu 101(1) TFUE. Konformement ma' din il-ġurisprudenza, ir-restrizzjonijiet li jirriżultaw minn deciżjoni ta' assoċjazzjoni ta' impriżi jevitaw il-projbizzjoni stabbilita fl-Artikolu 101 TFUE jekk jissodisfaw żewġ kundizzjonijiet kumulattivi. Fl-ewwel lok, ir-restrizzjoni għandha tkun inerenti għat-tfittxija ta' għanijiet leġittimi u, fit-tieni lok, hija għandha tkun proporzjonata għal dawn l-għanijiet (ara, f'dan is-sens, is-sentenza tat-18 ta' Lulju 2006, Meca-Medina u Majcen vs Il-Kummissjoni, C-519/04 P, EU:C:2006:492, punt 42).
- 61 F'dan il-każ, kif ġie indikat fil-punt 59 iktar 'il fuq, il-Kummissjoni esponiet diversi raġunijiet li wassluha sabiex tikkonkludi li s-sistema ta' awtorizzazzjoni minn qabel ma kinitx tissodisfa t-tieni kriterju tal-ġurisprudenza ċċitata fil-punt 60 iktar 'il fuq, jiġifieri l-kriterju ta' proporzjonalità. Peress li

l-kriterji ta' din il-ġurisprudenza huma kumulattivi, il-Kummissjoni ma kinitx obligata tiegħu pożizzjoni fid-Deciżjoni kkontestata dwar in-natura inerenti għat-tfittxija ta' għanijiet legittimi tas-sistema inkwistjoni u, għaldaqstant, ma vvizzjatx id-deciżjoni tagħha b'kontradizzjoni.

- 62 Certament, il-Kummissjoni rrikonoxxiet, fil-premessa 339 tad-Deciżjoni kkontestata, li huwa possibbli għar-rikorrenti li ttemm il-ksur ikkonstatat filwaqt li żżomm sistema ta' awtorizzazzjoni minn qabel. Madankollu, din il-konstatazzjoni ma tikkontradixxi il-konkluzjoni li r-regoli ta' eliġibbiltà jirrestringu l-kompetizzjoni, sa fejn l-aċċettazzjoni eventwali mill-Kummissjoni ta' tali sistema hija ċarament sugġetta għall-kundizzjoni li jsiru "modifiki sostanzjali" għaliha sabiex jintemm il-ksur, jiġifieri modifiki bl-għan li jinnewtralizzaw in-natura sproporzjonata tal-imsemmija sistema. Minn dan isegwi li, bil-kontra ta' dak li ssostni r-rikorrenti, il-Kummissjoni ma approvatx iż-żamma tas-sistema ta' awtorizzazzjoni minn qabel tar-rikorrenti kif kienet tfasslet u f'dan ir-rigward, lanqas ma vvizzjat il-motivazzjoni tad-deciżjoni tagħha b'kontradizzjoni.
- 63 Konsegwentement, l-ewwel motiv għandu jiġi miċhud.

**B. Fuq it-tieni, it-tielet u r-raba' motiv, ibbażati fuq il-fatt li r-regoli ta' eliġibbiltà ma jirrestringux il-kompetizzjoni minhabba l-għan u minhabba r-riżultat, u ma jaqgħux taht l-kamp ta' applikazzjoni tal-Artikolu 101 TFUE**

- 64 Permezz tat-tieni, it-tielet u r-raba' motiv tagħha, ir-rikorrenti tikkontesta, minn naħa, l-evalwazzjonijiet imwettqa mill-Kummissjoni rigward l-eżistenza ta' restrizzjoni tal-kompetizzjoni u, min-naħa l-oħra, il-konkluzjoni misluta minnha li r-regoli ta' eliġibbiltà jaqgħu taht il-projbizzjoni prevista fl-Artikolu 101 TFUE. Il-Qorti Ġenerali tqis li huwa opportun li dawn il-motivi jiġu eżaminati flimkien.
- 65 Sabiex taqa' taht il-projbizzjoni stabbilita fl-Artikolu 101(1) TFUE, deciżjoni ta' assoċjazzjoni ta' imprizi għandu jkollha "bħala għan jew riżultat" il-prevenzjoni, ir-restrizzjoni jew id-distorsjoni tal-kompetizzjoni fis-suq intern. Skont ġurisprudenza stabbilita tal-Qorti tal-Ġustizzja sa mis-sentenza tat-30 ta' Ġunju 1966, LTM (56/65, EU:C:1966:38), in-natura alternattiva ta' din il-kundizzjoni, indikata bil-kongunzjoni "jew", twassal l-ewwel għall-htieġa li jiġi kkunsidrat l-għan stess tad-deciżjoni ta' assoċjazzjoni ta' imprizi (ara, f'dan is-sens, is-sentenzi tas-26 ta' Novembru 2015, Maxima Latvija, C-345/14, EU:C:2015:784, punt 16, u tal-20 ta' Jannar 2016, Toshiba Corporation vs Il-Kummissjoni, C-373/14 P, EU:C:2016:26, punt 24).
- 66 Il-kuncett ta' restrizzjoni tal-kompetizzjoni minhabba l-għan jista' jiġi applikat biss għal ċerti tipi ta' koordinazzjoni bejn imprizi li, min-natura tagħhom stess, juru grad suffiċjenti ta' dannu fir-rigward tal-funzjonament normali tal-kompetizzjoni sabiex ikun jista' jittqies li l-eżami tal-effetti tagħhom ma huwiex neċessarju (ara, f'dan is-sens, is-sentenzi tat-30 ta' Ġunju 1966, LTM, 56/65, EU:C:1966:38, p. 359; tal-11 ta' Settembru 2014, CB vs Il-Kummissjoni, C-67/13 P, EU:C:2014:2204, punti 49, 50 u 58 u l-ġurisprudenza ċċitata; u tas-16 ta' Lulju 2015, ING Pensii, C-172/14, EU:C:2015:484, punt 31).
- 67 Skont il-ġurisprudenza tal-Qorti tal-Ġustizzja, sabiex jiġi evalwat jekk deciżjoni ta' assoċjazzjoni ta' imprizi tippreżentax grad suffiċjenti ta' dannu sabiex titqies li hija restrizzjoni tal-kompetizzjoni minhabba l-għan fis-sens tal-Artikolu 101(1) TFUE, għandu jittiehed inkunsiderazzjoni l-kontenut tad-dispożizzjonijiet tagħha, l-għanijiet li hija trid tilhaq kif ukoll il-kuntest ekonomiku u legali li fih taqa' (ara s-sentenza tas-16 ta' Lulju 2015, ING Pensii, C-172/14, EU:C:2015:484, punt 33 u l-ġurisprudenza ċċitata).
- 68 Għaldaqstant, fil-każ ineżami, hemm lok li jiġu eżaminati r-regoli ta' eliġibbiltà, fid-dawl tal-għanijiet allegati tagħhom u tal-kuntest speċifiku tagħhom, ikkostitwit b'mod partikolari mis-setgħa ta' awtorizzazzjoni li għandhom il-federazzjonijiet sportivi, sabiex jiġi vverifikat jekk il-Kummissjoni kklassifikatx, b'mod ġust, ir-regoli ta' eliġibbiltà bħala restrizzjoni tal-kompetizzjoni minhabba l-għan.

**1. Fuq l-obbligi imposti fuq federazzjoni sportiva li għandha setgħa ta' awtorizzazzjoni**

- 69 Ir-rikorrenti ssostni li l-ġurisprudenza li tirriżulta mis-sentenza tal-1 ta' Lulju 2008, MOTOE (C-49/07, EU:C:2008:376, punti 51 u 52) iċċitata fin-nota ta' qiegħ il-paġna 267 tad-Deċiżjoni kkontestata ma hijiex applikabbli fil-każ ineżami, sa fejn din il-ġurisprudenza tikkonċerna l-applikazzjoni tal-Artikoli 102 u 106 TFUE, u mhux dik tal-Artikolu 101 TFUE bħal fil-każ ineżami.
- 70 F'dan ir-rigward, għandu jifhem li skont din il-ġurisprudenza meta legiżlazzjoni tagħti lil persuna ġuridika li, hija stess, torganizza u topera kummerċjalment kompetizzjonijiet, is-setgħa li tinnomina l-persuni awtorizzati sabiex jorganizzaw l-imsemmija kompetizzjonijiet kif ukoll li tistabbilixxi l-kundizzjonijiet li taħthom dawn tal-aħħar huma organizzati, hija tagħti lil din l-entità vantaġġ kbir fuq il-kompetituri tagħha. Għaldaqstant, tali dritt jista' jwassal lill-impriza li jkollha dan id-dritt sabiex tipprekludi l-aċċess ta' operaturi oħra għas-suq ikkonċernat. Għaldaqstant, hemm bżonn li l-eżerċizzju ta' din il-funzjoni regolatorja jkun suġġett għal limiti, obbligi jew għal sħarriġ sabiex jiġi evitat li l-persuna ġuridika inkwistjoni tkun tista' tohloq distorsjoni tal-kompetizzjoni billi tiffavorixxi l-kompetizzjonijiet li hija torganizza jew daww li fl-organizzazzjoni tagħhom hija tipparteċipa (ara, f'dan is-sens, is-sentenza tal-1 ta' Lulju 2008, MOTOE, C-49/07, EU:C:2008:376, punti 51 u 52).
- 71 Madankollu, għandu jiġi kkonstatat li mis-sentenza tat-28 ta' Frar 2013, Ordem dos Técnicos Oficiais de Contas (C-1/12, EU:C:2013:127, punti 88 u 92) jirriżulta li l-Qorti tal-Ġustizzja applikat din il-ġurisprudenza b'analogija f'kawża li tikkonċerna l-applikazzjoni tal-Artikolu 101 TFUE għar-regoli adottati minn assoċjazzjoni ta' imprizi li kienet kemm operatur kif ukoll ir-regolatur tas-suq rilevanti bħal fil-każ ineżami. Għaldaqstant, l-argument tar-rikorrenti li l-ġurisprudenza ċċitata fil-punt preċedenti hija applikabbli biss f'kawża li tikkonċerna l-applikazzjoni tal-Artikoli 102 u 106 TFUE għandu jiġi miċhud.
- 72 Barra minn hekk, skont ir-rikorrenti, is-sentenza tat-28 ta' Frar 2013, Ordem dos Técnicos Oficiais de Contas (C-1/12, EU:C:2013:127, punti 88 u 92) ma tiġġustifikax l-applikazzjoni tal-ġurisprudenza ċċitata fil-punt 70 fil-każ ineżami peress li, f'din is-sentenza, il-Qorti tal-Ġustizzja applikat din il-ġurisprudenza fil-kuntest tal-analiżi ta' restrizzjoni minhabba r-riżultat u mhux ta' restrizzjoni minhabba l-għan bħal fil-każ ineżami. Issa, mill-ġurisprudenza jirriżulta li ftehim jista' jirrestringi l-kompetizzjoni minhabba l-għan f'kuntest partikolari filwaqt li, f'kuntesti oħrajn, analiżi tal-effetti tal-ftehim tkun neċessarja (ara, f'dan is-sens, is-sentenza tat-30 ta' Jannar 2020, Generics (UK) *et*, C-307/18, EU:C:2020:52, punt 84). Minn dan isegwi li l-fatt li l-Qorti tal-Ġustizzja kklassifikat ir-regoli tal-korp tal-kontabilisti bħala restrizzjoni minhabba r-riżultat ma jipprekludix li l-ġurisprudenza ċċitata fil-punt 70 iktar 'il fuq tkun tista' tiġi applikata fil-kuntest ta' analiżi ta' restrizzjoni minhabba l-għan.
- 73 Fil-każ ineżami, kif jirriżulta mill-punt 4 iktar 'il fuq, ir-rikorrenti għandha s-setgħa tistabbilixxi regoli fl-isports li jaqgħu taħt il-kompetenza tagħha. Għalkemm huwa minnu li din il-funzjoni regolatorja ma ġietx iddelegata lilha minn awtorità pubblika bħal fil-kawża li wasslu għas-sentenzi ċċitati fil-punti 70 u 71 iktar 'il fuq, xorta jibqa' l-fatt li hija teżerċita, bħala l-unika federazzjoni sportiva internazzjonali rikonoxxuta mill-KOI għall-isports inkwistjoni, attività regolatorja (ara, f'dan is-sens, is-sentenza tas-26 ta' Jannar 2005, Piau vs Il-Kummissjoni, T-193/02, EU:T:2005:22, punt 78).
- 74 Barra minn hekk, mill-premessi 38 sa 41 tad-Deċiżjoni kkontestata, jirriżulta, li apparti dan ma huwiex ikkontestat mir-rikorrenti, li l-pattinaġġ veloċi jiġġenera possibbiltajiet ta' dħul limitat ħafna għall-parti l-kbira tal-pattinaturi professjonisti. Barra minn hekk, hekk kif il-Kummissjoni kkonstatat fil-premessa 172 tad-Deċiżjoni kkontestata dejjem mingħajr ma ġiet ikkontestata mir-rikorrenti, din tal-aħħar torganizza jew tikkontrolla l-organizzazzjoni tal-kompetizzjonijiet tal-pattinaġġ veloċi l-iktar importanti li fihom il-pattinaturi li jipprattikaw dan l-isport għandhom jipparteċipaw sabiex jaqilgħu l-għixien. Issa, għandu jifhem li r-regoli ta' eliġibbiltà stabbiliti fl-eżerċizzju tal-funzjoni regolatorja tar-rikorrenti jipprevedu sanzjonijiet ta' ineliġibbiltà fil-każ ta' parteċipazzjoni tal-pattinaturi f'kompetizzjoni mhux awtorizzata. Peress li l-pattinaturi ma jistgħux jiġu mcaħħda mill-possibbiltà li

jipparteċipaw f'kompetizzjonijiet iktar importanti organizzati mir-rikorrenti, isegwi li l-organizzaturi terzi li jkunu qegħdin jipplanaw li jorganizzaw kompetizzjoni tal-pattinaġġ veloċi għandhom jiksibu minn qabel l-awtorizzazzjoni tar-rikorrenti jekk huma jkunu jixtiequ li l-pattinaturi jipparteċipaw fiha.

- 75 Għaldaqstant, fid-dawl tal-fatt li r-rikorrenti torganizza kompetizzjonijiet u li fl-istess hin għandha s-setgħa tawtorizza l-kompetizzjonijiet organizzati minn terzi, għandu jiġi kkonstatat li din is-sitwazzjoni tista' tagħti lok għal kunflitt ta' interessi. F'dawn iċ-ċirkustanzi, mill-ġurisprudenza ċċitata fil-punti 70 u 71 iktar 'il fuq jirriżulta li r-rikorrenti hija obbligata tiżgura, fl-eżami tal-applikazzjonijiet għal awtorizzazzjoni, li dawn it-terzi ma jiġux imċaħħda indebitament minn aċċess għas-suq sal-punt li l-kompetizzjoni f'dan is-suq tkun distorta.
- 76 Konsegwentement, għandhom jiġu eżaminati l-argumenti tar-rikorrenti li jikkontestaw l-evalwazzjoni mill-Kummissjoni tal-portata u tal-għanijiet tar-regoli ta' eliġibbiltà filwaqt li jittiehed inkunsiderazzjoni l-fatt li, fl-eżerċizzju tal-funzjoni regolatorja tagħha, din tal-aħħar hija obbligata tikkonforma ruħha mal-obbligi li jirriżultaw mill-ġurisprudenza ċċitata fil-punti 70 u 71 iktar 'il fuq.

## **2. Fuq il-kontenut u l-għanijiet tar-regoli dwar l-eliġibbiltà**

- 77 Skont ġurisprudenza stabbilita, il-kompatibbiltà ta' leġislazzjoni mar-regoli tad-dritt tal-Unjoni Ewropea fil-qasam tal-kompetizzjoni ma tistax tiġi evalwata b'mod astratt. Kull ftehim bejn impriżi jew kull deċiżjoni ta' assoċjazzjoni ta' impriżi li jirrestringu l-libertà ta' azzjoni tal-partijiet jew ta' waħda minnhom ma jaqgħux neċessarjament taħt il-projbizzjoni stabbilita fl-Artikolu 101(1) TFUE. Fil-fatt, għall-finijiet tal-applikazzjoni ta' din id-dispożizzjoni għal każ partikolari, l-ewwel nett hemm lok li jiġi kkunsidrat il-kuntest globali li fih id-deċiżjoni tal-assoċjazzjoni ta' impriżi inkwistjoni tkun ittiehdet jew tiżviluppa l-effetti tagħha, u b'mod iktar partikolarment l-għanijiet tagħha. Sussegwentement, għandu jiġi eżaminat jekk ir-restrizzjonijiet li jirriżultaw humiex inerenti għat-tfittxija tal-għanijiet leġittimi u humiex proporzjonati għal dawn l-għanijiet (ara, f'dan is-sens, is-sentenzi tad-19 ta' Frar 2002, *Wouters et*, C-309/99, EU:C:2002:98, punt 97, u tat-18 ta' Lulju 2006, *Meca-Medina u Majcen vs Il-Kummissjoni*, C-519/04 P, EU:C:2006:492, punt 42).
- 78 Fir-rigward tal-għanijiet li jistgħu jintlaħqu, għandu jifakkar li t-tieni subparagrafu tal-Artikolu 165(1) TFUE jipprovdi li l-Unjoni għandha tikkontribwixxi għall-promozzjoni tal-kwistjonijiet Ewropej tal-isport, filwaqt li jittiehdu inkunsiderazzjoni l-karatteristiċi speċifiċi tiegħu, l-istrutturi tiegħu bbażati fuq il-volontarjat kif ukoll il-funzjoni soċjali u edukattiva tiegħu. Skont il-paragrafu 2 tal-istess artikolu, l-azzjoni tal-Unjoni f'dan il-qasam għandha l-għan li tiżviluppa d-dimensjoni Ewropea tal-isport, billi tippromwovi l-ekwità u l-ftuħ fil-kompetizzjonijiet sportivi u l-kooperazzjoni bejn il-korpi responsabbli għall-isport, kif ukoll billi tippoteġi l-integrità fiżika u morali tal-isports, b'mod partikolari tal-iktar żgħażaġ fosthom.
- 79 Għaldaqstant, fil-kuntest tal-analiżi ta' ġustifikazzjonijiet potenzjali tar-restrizzjonijiet fil-qasam tal-isport, għandhom jittiehdu inkunsiderazzjoni l-karatteristiċi speċifiċi tal-isport ingenerali kif ukoll il-funzjoni soċjali u edukattiva tiegħu (ara, f'dan is-sens, u b'analogija, is-sentenza tas-16 ta' Marzu 2010, *Olympique Lyonnais*, C-325/08, EU:C:2010:143, punt 40).
- 80 Fil-każ ineżami, ir-rikorrenti tikkontesta l-evalwazzjonijiet tal-Kummissjoni dwar il-kontenut u l-għanijiet tar-regoli ta' eliġibbiltà. B'mod partikolari, hija ssostni li r-regoli ta' eliġibbiltà għandhom l-għan leġittimu li jipproteġu l-integrità tal-pattinaġġ veloċi mir-riskji marbuta mal-imħatri.

***a) Fuq il-kontenut tar-regoli dwar l-eligibbiltà***

- 81 Ir-rikorrenti tikkontesta l-eżami tal-kontenut tar-regoli ta' eligibbiltà u tal-Komunikazzjoni Nru 1974. Fl-ewwel lok, hija ssostni li l-imsemmija regoli jistgħu jirrestringu l-kompetizzjoni minhabba l-ghan biss jekk dawn ikunu jipprojbixxu totalment lill-pattinaturi milli jipparteċipaw f'kompetizzjonijiet organizzati minn terzi, li ma huwiex il-każ hawnhekk.
- 82 Dan l-argument għandu jiġi miċhud mill-ewwel, għaliex ikun qed jiġi aċċettat li l-klassifikazzjoni ta' aġir bħala restrizzjoni minhabba l-ghan hija bbażata fuq l-eliminazzjoni ta' kull kompetizzjoni fis-suq rilevanti. Issa, għandu jiġi kkonstatat li l-klassifikazzjoni bħala restrizzjoni tal-kompetizzjoni minhabba l-ghan ma hijiex irriżervata għad-deċizzjonijiet ta' assoċjazzjonijiet ta' impriżi li jeliminaw kull kompetizzjoni. Fil-fatt, mill-ġurisprudenza jirriżulta li din il-klassifikazzjoni tapplika għal kull deċizzjoni ta' assoċjazzjoni ta' impriżi li turi fiha nnifisha grad suffiċjenti ta' dannu għall-funzjonament normali tal-kompetizzjoni b'teħid inkunsiderazzjoni tal-kontenut tad-dispożizzjonijiet tagħha, l-ghanijiet imfittxija kif ukoll il-kuntest li fih taqa' (ara, f'dan is-sens, is-sentenzi tal-11 ta' Settembru 2014, CB vs Il-Kummissjoni, C-67/13 P, EU:C:2014:2204, punt 53, u tad-19 ta' Marzu 2015, Dole Food u Dole Fresh Fruit Europe vs Il-Kummissjoni, C-286/13 P, EU:C:2015:184, punt 117).
- 83 Fit-tieni lok, ir-rikorrenti ssostni li ebda wieħed mill-elementi meħuda inkunsiderazzjoni mill-Kummissjoni ma jippermetti li jiġi konkluz li r-regoli ta' eligibbiltà għandhom l-ghan li jirrestringu l-kompetizzjoni. Fil-fehma tagħha, il-Kummissjoni hadet inkunsiderazzjoni erba' elementi sabiex tikklassifika r-regoli ta' eligibbiltà bħala restrizzjoni tal-kompetizzjoni minhabba l-ghan, jiġifieri l-assenza ta' rabta diretta mal-ghanijiet leġittimi, is-severità tas-sanzjonijiet, ir-riferiment għall-protezzjoni tal-interessi ekonomiċi tar-rikorrent u l-assenza ta' rabta ma' kompetizzjoni jew serje ta' kompetizzjonijiet organizzati minnha.

***1) Fuq l-assenza ta' rabta diretta ma' għanijiet leġittimi***

- 84 Ir-rikorrenti ssostni li l-konstatazzjoni li r-regoli ta' eligibbiltà ma għandhomx rabta diretta ma' għanijiet leġittimi hija infondata.
- 85 Issa, fl-ewwel lok, għandu jiġi kkonstatat li r-regoli dwar l-eligibbiltà ma jispjegawx l-ghanijiet leġittimi li huma jsegwu. Ċertament, kif issostni r-rikorrenti, ir-Regola 102 tirreferi sa mill-1998 għall-“prinċipji u politiki, kif ifformulati fl-istatuti [tagħha] u fir-regoli [tagħha]” u tipprovdi, wara l-emenda tagħha fl-2016, li “l-kundizzjoni għall-eligibbiltà hija maħsuba sabiex tiżgura protezzjoni adegwata tal-valuri etiċi tal-UIP”. Madankollu, filwaqt li “l-valuri etiċi” jistgħu jirriżultaw mill-kodiċi tal-etika tar-rikorrenti, il-“prinċipji u politiki” ma ġewx esplicitament iddefiniti jew elenkati fl-istatuti u fir-regoli tar-rikorrenti. Għaldaqstant, dawn l-espressjonijiet vagi wahedhom ma jippermettux li jiġu identifikati bi preċizzjoni l-ghanijiet leġittimi li l-imsemmija regoli jfittxu.
- 86 Fit-tieni lok, għandu jifakkar li mill-1998 u sal-pubblikazzjoni tal-Komunikazzjoni Nru 1974 fl-20 ta' Ottubru 2015, ir-regoli ta' eligibbiltà ma kienu jipprevedu ebda kriterju ta' awtorizzazzjoni għall-kompetizzjonijiet li terzi setgħu jixtiequ jorganizzaw bħala kompetizzjonijiet internazzjonali miftuħa. Minn dan isegwi li, qabel il-pubblikazzjoni ta' din il-komunikazzjoni, il-kuntest regolatorju tar-rikorrenti ma kellux kontenut fir-rigward tal-kriterji ta' awtorizzazzjoni tal-kompetizzjonijiet, b'tali mod li r-rikorrenti kellha diskrezzjoni totali sabiex tirrifjuta li tawtorizza l-kompetizzjonijiet li terzi kellhom l-intenzjoni jorganizzaw.
- 87 Din is-setgħa diskrezzjonali ma gietx emendata sostanzjalment bil-pubblikazzjoni tal-Komunikazzjoni Nru 1974, li kkompletat il-kontenut tar-regoli ta' eligibbiltà. Fil-fatt, għalkemm l-imsemmija komunikazzjoni telenka ċertu numru ta' rekwiżiti ta' natura generali, finanzjarja, teknika, sportiva u etika, xorta jibqa' l-fatt li dawn ir-rekwiżiti ma humiex eżawrjenti peress li dawn jipprovdu, barra minn hekk, li r-rikorrenti għandha taċċetta jew tiċhad applikazzjoni għal awtorizzazzjoni, billi tiegħu

inkunsiderazzjoni “b’mod partikolari” ir-rekwiżiti li hija tistabbilixxi, u dan jawtorizzaha taċċetta jew tiċhad applikazzjoni għal awtorizzazzjoni għal raġunijiet differenti minn dawk espressament previsti bħala rekwiżiti stabbiliti mill-imsemmija komunikazzjoni. Barra minn hekk, kif gie indikat fil-punt 15 iktar ‘il fuq, mill-kontenut tal-Komunikazzjoni Nru 1974 jirriżulta li r-rikorrenti tirriżerva d-dritt li titlob lill-organizzaturi informazzjoni addizzjonali marbuta mad-diversi rekwiżiti msemmija iktar ‘il fuq.

- 88 Għaldaqstant, għandu jiġi kkonstatat li r-rekwiżiti kollha tal-Komunikazzjoni Nru 1974 ma humiex kriterji ta’ awtorizzazzjoni ddefiniti b’mod ċar, trasparenti, nondiskriminatorji, verifikabbli u li jistgħu jiggarrantixxu lill-organizzaturi ta’ kompetizzjonijiet aċċess effettiv għas-suq rilevanti (ara, f’dan is-sens u b’analogija, is-sentenza tat-28 ta’ Frar 2013, *Ordem dos Técnicos Oficiais de Contas*, C-1/12, EU:C:2013:127, punt 99).
- 89 Minn dawn il-kunsiderazzjonijiet jirriżulta li mill-1998 u anki sa wara l-adozzjoni tal-Komunikazzjoni Nru 1974, ir-rikorrenti kellha marġni ta’ diskrezzjoni wiesa’ sabiex tirrifjuta li tawtorizza l-kompetizzjonijiet proposti minn terzi, inkluż għal raġunijiet mhux esplicitament previsti, u dan seta’ jwassal għall-adozzjoni ta’ deċizzjonijiet ta’ rifjut għal raġunijiet illeġittimi. F’dawn iċ-ċirkustanzi, il-Kummissjoni għatmet ikkonstatat, fil-premessi 163 u 185 tad-Deċizzjoni kkontestata, li r-regoli ta’ eliġibbiltà, permezz tal-kontenut tagħhom, ma kellhomx rabta diretta mal-għanijiet leġittimi li r-rikorrenti invokat matul il-proċedura amministrattiva.

## *2) Fuq is-severità ta’ sanzjonijiet*

- 90 Ir-rikorrenti ssostni li s-severità tas-sanzjonijiet ma hijiex element rilevanti għad-determinazzjoni ta’ jekk il-kontenut tas-sistema ta’ awtorizzazzjoni minn qabel tagħha għandux l-għan li jirrestringi l-kompetizzjoni.
- 91 Issa, il-Qorti tal-Ġustizzja diġà ddeċidiet li n-natura repressiva ta’ leġislazzjoni u l-kobor tas-sanzjonijiet applikabbli fil-każ ta’ ksur jistgħu jipproduċu effetti negattivi fuq il-kompetizzjoni peress li dawn jistgħu, jekk is-sanzjonijiet ma jkunux limitati għal dak li huwa neċessarju sabiex jiġi żgurat l-iżvolġiment normali tal-kompetizzjoni sportiva u fil-każ li dawn jirriżultaw finalment infondati, iwasslu għall-esklużjoni mhux iġġustifikata tal-atleta minn kompetizzjonijiet, u għaldaqstant għal distorsjoni tal-kundizzjonijiet għall-eżerċizzju tal-attività sportiva inkwistjoni (ara, f’dan is-sens, is-sentenza tat-18 ta’ Lulju 2006, *Meca-Medina u Majcen vs Il-Kummissjoni*, C-519/04 P, EU:C:2006:492, punt 47).
- 92 F’dan il-każ, skont ir-regoli ta’ eliġibbiltà, il-pattinaturi li jipparteċipaw f’kompetizzjonijiet mhux awtorizzati mir-rikorrenti jew minn wiehied mill-membri tagħha jesponu ruħhom għal sanzjoni. Kif jirriżulta mill-punt 7 iktar ‘il fuq, sal-emenda tagħhom fl-2016, ir-regoli ta’ eliġibbiltà kienu jipprevedu sanzjoni unika u estremament severa ta’ esklużjoni permanenti li kienet tapplika fil-każijiet kollha indipendentement mill-fatt dwar jekk kienx hemm l-ewwel ksur jew reċidiva. Għaldaqstant, din kienet sanzjoni severa. Minn dan isegwi li r-restrizzjonijiet li jirriżultaw mir-regoli ta’ eliġibbiltà tal-2014 kienu manifestament sproporzjonati fid-dawl tal-għan ta’ protezzjoni tal-integrità tal-pattinagg.
- 93 Ċertament, kif jirriżulta mill-punt 10 iktar ‘il fuq, fl-2016, is-sistema ta’ sanzjonijiet ittaffiet sal-punt li din ma għadhiex tipprevedi iktar sanzjoni unika ta’ esklużjoni permanenti għal kull tip ta’ ksur. Madankollu, għandu jiġi rrilevat il-fatt, li barra minn hekk ma huwiex ikkontestat mir-rikorrenti, li l-karriera ta’ pattinatur iddum, bħala medja, tmien snin. Għaldaqstant, għandu jiġi kkonstatat li s-sanzjonijiet previsti fir-regoli ta’ eliġibbiltà tal-2016, anki daww għal żmien determinat stabbiliti għal 5 u 10 sena, jibqgħu jkunu sproporzjonati sa fejn japplikaw b’mod partikolari għall-partecipazzjoni f’kompetizzjonijiet terzi mhux awtorizzati.

- 94 Barra minn hekk, ir-regoli ta' eligibbiltà tal-2016 ma jiddeterminawx bi preċiżjoni l-kundizzjonijiet li jippermettu li tiġi stabbilita l-linja ta' tqassim bejn id-diversi kategoriji ta' ksur. B'mod partikolari, huma ma jagħmlux distinzjoni ċara bejn il-ksur ikklassifikat bħala "serju ħafna" minn dak li ma huwiex. Minn dan isegwi li s-sistema ta' sanzjonijiet f'it hija prevedibbli u għaldaqstant tippreżenta riskju ta' applikazzjoni arbitrarja, u dan jagħti lill-imsemmija sanzjonijiet natura dissważiva eċċessiva.
- 95 F'dawn iċ-ċirkustanzi, bil-kontra ta' dak li ssostni r-rikorrenti, is-severità tas-sanzjonijiet previsti mir-regoli ta' eligibbiltà tikkostitwixxi element partikolarment rilevanti fl-analiżi tal-kontenut tagħhom. Fil-fatt, din is-severità tista' tiskoraġġixxi lill-atleti milli jipparteċipaw f'kompetizzjonijiet mhux awtorizzati mir-rikorrenti, anki fl-assenza ta' motivi leġittimi li jistgħu jiġġustifikaw tali rifjut u, konsegwentement, tista' teskludi mis-suq lill-kompetituri potenzjali li jiġu m'caħħda mill-parteeċipazzjoni tal-atleti meħtieġa għall-organizzazzjoni tal-kompetizzjoni sportiva tagħhom.

*3) Fuq l-assenza ta' rabta bejn ir-regoli ta' eligibbiltà u kompetizzjoni jew serje ta' kompetizzjonijiet tar-rikorrenti*

- 96 Ir-rikorrenti ssostni li l-fatt li r-regoli ta' eligibbiltà tagħha ma għandhomx rabta ma' kompetizzjoni jew sensiela ta' kompetizzjonijiet organizzati minnha ma jistax ikun rilevanti fil-kuntest tal-analiżi ta' restrizzjoni minhabba l-ghan.
- 97 Issa, minn qari flimkien tal-premessi 166 u 243 tad-Deciżjoni kkontestata, jirriżulta li l-Kummissjoni tikkritika l-fatt li r-regoli ta' eligibbiltà ma jissuġġettawx l-impożizzjoni ta' sanzjoni għall-fatt li l-kompetizzjoni mhux awtorizzata li fiha pparteċipaw l-atleti kkonċernati tikkoincidi ma' kompetizzjoni tar-rikorrenti. Din il-kunsiderazzjoni ma hija xejn iktar, fir-realtà, hlief eżempju tal-assenza ta' rabta diretta mal-ghanijiet leġittimi invokati mir-rikorrenti matul il-proċedura amministrattiva, u tiżvela l-portata wiesgħa, jew saħansitra eċċessiva, tar-regoli ta' eligibbiltà. Fil-fatt, l-imsemmija regoli jippermettu lir-rikorrenti timponi sanzjonijiet ta' ineligibbiltà lill-atleti fil-każ li jipparteċipaw f'kompetizzjonijiet mhux awtorizzati, anki jekk fl-ippjanar tar-rikorrenti ma jkun hemm prevista ebda kompetizzjoni fl-istess waqt, u anki jekk l-atleti inkwistjoni ma jkunux jistgħu, għal kwalunkwe raġuni, jipparteċipaw fil-kompetizzjonijiet organizzati mir-rikorrenti. Għaldaqstant, l-ilment tar-rikorrenti li l-konstatazzjoni magħmula fil-premessi 166 u 243 ma hijiex rilevanti, għandu jiġu miċhud.
- 98 Għal dak li jirrigwarda l-argumenti dwar ir-riferiment għall-protezzjoni tal-interessi ekonomiċi tar-rikorrenti, dawn huma eżaminati fil-punti 106 sa 111 iktar 'il quddiem fil-kuntest tal-analiżi tal-ghanijiet tar-regoli ta' eligibbiltà.

*b) Fuq l-ghanijiet imfittxija mir-regoli ta' eligibbiltà*

- 99 L-ilmenti mqajma mir-rikorrenti għal dak li jikkonċerna l-eżami mill-Kummissjoni tal-ghanijiet tar-regoli ta' eligibbiltà jistgħu jingabru f'zewġ partijiet. Minn naħa, permezz tar-raba' motiv tagħha, hija tikkontesta l-konkluzjoni li r-regoli ta' eligibbiltà ma humiex iġġustifikati mill-ghan leġittimu li tiġi protetta l-integrità tal-pattinaġġ veloċi mir-riskji marbuta mal-imħatri. Min-naħa l-oħra, fil-kuntest tat-tieni motiv tagħha, ir-rikorrenti ssostni li billi bbażat ruhha fuq ir-riferiment għall-protezzjoni tal-interessi ekonomiċi li jinsab fir-regoli ta' eligibbiltà tal-2014 sabiex issostni l-konkluzjoni li dawn huma intiżi li jeskludu organizzaturi ta' avvenimenti kompetituri, il-Kummissjoni wettqet analiżi superficiali tal-ghanijiet imfittxija.

*1) Fuq l-ewwel parti, ibbażata fuq l-għan imfittex mir-regoli ta' eliġibbiltà li tigi protetta l-integrità tal-pattinaġġ veloċi mir-riskji marbuta mal-imħatri*

- 100 Għandu jiġi rrilevat li, matul il-proċedura amministrattiva, ir-rikorrenti sostniet li r-regoli ta' eliġibbiltà kellhom diversi għanijiet speċifiċi għall-karatteristiċi speċifiċi tal-isport. Issa, fil-kuntest ta' din il-proċedura, għalkemm ir-rikorrenti invokat diversi għanijiet legittimi, hija ressqet argumenti ddettaljati biss insostenn tal-għan legittimu relatat mal-protezzjoni tal-integrità tal-pattinaġġ kontra l-imħatri.
- 101 F'dan ir-rigward, għandu jittfakkar li l-Qorti tal-Ġustizzja diġà rrikonoxxiet li l-protezzjoni tal-integrità tal-isport tikkostitwixxi għan legittimu (sentenza tat-18 ta' Lulju 2006, Meca-Medina u Majcen vs Il-Kummissjoni, C-519/04 P, EU:C:2006:492, punt 43). Madankollu, it-tfittxija ta' għanijiet legittimi ma tistax, fiha nnifisha, tkun biżżejjed sabiex ma jkunx hemm klassifikazzjoni bħala restrizzjoni tal-kompetizzjoni minhabba l-għan, jekk il-mezzi implimentati sabiex dawn l-għanijiet jintlaħqu jmorru kontra d-dispożizzjonijiet tal-Artikolu 101 TFUE (ara, f'dan is-sens, is-sentenzi tas-6 ta' April 2006, General Motors vs Il-Kummissjoni, C-551/03 P, EU:C:2006:229, punt 64 u l-ġurisprudenza ċċitata, u tal-20 ta' Novembru 2008, Beef Industry Development Society u Barry Brothers, C-209/07, EU:C:2008:643, punt 21). Għandu partikolarment jiġi eżaminat jekk ir-restrizzjonijiet inkwistjoni humiex inerenti għat-tfittxija tal-imsemmija għanijiet u proporzjonati għal dawn l-għanijiet (ara, f'dan is-sens, is-sentenzi tad-19 ta' Frar 2002, Wouters *et*, C-309/99, EU:C:2002:98, punt 97, u tat-18 ta' Lulju 2006, Meca-Medina u Majcen vs Il-Kummissjoni, C-519/04 P, EU:C:2006:492, punt 42).
- 102 Fil-każ ineżami, jista' jitqies li kien legittimu li r-rikorrenti tistabbilixxi regoli intiżi sabiex jipprekludu li l-imħatri sportivi jkunu jistgħu jgħallu riskji ta' manipulazzjoni tal-kompetizzjonijiet u tal-atletici, konformement, barra minn hekk, mar-rakkomandazzjonijiet tal-KOI tal-24 ta' Ġunju 2010, intitolati "Imħatri Sportivi: Sfida", u mal-Konvenzjoni dwar il-Manipulazzjoni tal-Kompetizzjonijiet Sportivi adottata mill-Kunsill tal-Ewropa fl-2014.
- 103 Madankollu, anki jekk jiġi preżunt li r-restrizzjonijiet li jirriżultaw mis-sistema ta' awtorizzazzjoni minn qabel stabbilita f'dan il-każ huma inerenti għat-tfittxija ta' dan l-għan legittimu relatat mal-protezzjoni tal-integrità tal-pattinaġġ veloċi kontra r-riskji marbuta mal-imħatri, xorta jibqa' l-fatt li, għar-raġunijiet esposti fil-punti 92 sa 95 iktar 'il fuq, dawn imorru lil hinn minn dak li huwa neċessarju sabiex jintlaħaq tali għan fis-sens tal-ġurisprudenza ċċitata fil-punt 77 iktar 'il fuq.
- 104 Għaldaqstant, hemm lok li jiġi miċhud l-argument tar-rikorrenti li jipprovdi li r-restrizzjonijiet li jirriżultaw mir-regoli ta' eliġibbiltà huma ġġustifikati minhabba l-għan li tigi protetta l-integrità tal-pattinaġġ veloċi mir-riskji marbuta mal-imħatri.

*2) Fuq it-tieni parti, li tikkritika s-sostenn tal-Kummissjoni fuq l-għan tal-protezzjoni tal-interessi ekonomiċi tar-rikorrenti*

- 105 Fl-ewwel lok, ir-rikorrenti tikkritika l-użu magħmul mill-Kummissjoni tar-riferiment għall-protezzjoni tal-interessi ekonomiċi tagħha li jinsab fir-regoli ta' eliġibbiltà tal-2014 sabiex issostni l-konklużjoni li dawn kellhom l-għan jipproteġu l-interessi ekonomiċi tagħha. Ir-rikorrenti ssostni, b'mod partikolari, li l-Kummissjoni bbażat ruħha b'mod żbaljat fuq ir-riferiment għall-interessi ekonomiċi li jinsab fil-verżjoni tar-regoli ta' eliġibbiltà tal-2014 sabiex tikkonkludi li dawn tal-aħħar kienu intiżi sabiex jeskludu kull organizzatur ta' kompetizzjonijiet kompetitivi li jistgħu potenzjalment jaffettwaw l-interessi ekonomiċi tagħha, filwaqt li miċ-ċirkustanzi li fihom dawn ir-regoli tfasslu jirriżulta li dawn kienu intiżi sabiex jiżguraw konformità tal-kompetizzjonijiet kollha li jaqgħu taħt il-kompetenza tar-rikorrenti ma' standards komuni.

- 106 Hekk kif ikkonstatat il-Kummissjoni fil-premessi 164 u 165 tad-Deciżjoni kkontestata, ir-Regola 102(1)(a)(ii) kienet tipprovdi mill-2002 u sal-emenda tagħha fl-2016, li l-kundizzjoni ta' eliġibbiltà kienet maħsuba għall-“protezzjoni adegwata tal-interessi ekonomiċi u oħrajn tal-UIP”. Barra minn hekk, mill-proċess jirriżulta li din l-espressjoni giet introdotta fl-2002 sabiex “jiġi cċarati r-raġunijiet tar-regola ta' eliġibbiltà”. Minn dan isegwi li l-għan tal-protezzjoni tal-interessi ekonomiċi kien jippreċedi l-emenda introdotta fl-2002, peress li dan kien ġie spjegat biss minn din tal-aħħar. Għaldaqstant, il-Kummissjoni setgħet, mingħajr ma twettaq żball ta' evalwazzjoni, tikkonkludi li dan l-għan kien jeżisti mill-bidu tal-perijodu tal-ksur fl-1998 u sal-2016.
- 107 Għall-kuntrarju, il-Kummissjoni kienet żbaljata meta qieset, fil-premessa 187 tad-Deciżjoni kkontestata, li minkejja l-eliminazzjoni tar-riferiment għall-interessi ekonomiċi fil-verżjoni tar-regoli ta' eliġibbiltà tal-2016, mill-kontenut tal-imsemmija verżjoni jirriżulta li dawn komplew jipprevedu l-protezzjoni tal-interessi ekonomiċi tar-rikorrenti. Fil-fatt, is-sempliċi fatt li r-Regola 102(1)(a)(ii) fil-verżjoni tal-2016 tassoċja l-espressjoni “interessi leġittimi oħrajn tar-rikorrenti” mal-użu tad-dhul tar-rikorrenti ma jippermettix li jitqies li sa mill-2016 ir-regoli ta' eliġibbiltà jfittxu b'mod effettiv u bħala priorità l-protezzjoni tal-interessi ekonomiċi tar-rikorrenti. Madankollu, dan l-iżball tal-Kummissjoni ma jistax jimmina l-analiżi tal-għanijiet leġittimi fid-Deciżjoni kkontestata.
- 108 F'dan ir-rigward għandu jiġi rrilevat li huwa leġittimu li jitqies, hekk kif issostni r-rikorrenti (ara l-punt 105 iktar 'il fuq), li, b'teħid inkunsiderazzjoni tal-ispeċifità tal-isport, huwa neċessarju li jiġi żgurat li l-kompetizzjonijiet sportivi jikkonfermaw ruħhom ma' standards komuni, intiżi b'mod partikolari sabiex jiggarantixxu l-iżvolġiment ġust tal-kompetizzjonijiet u l-protezzjoni tal-integrità fiżika u morali tal-atleti. Barra minn hekk, ir-rikorrenti setgħet raġonevolment tqis li sistema ta' awtorizzazzjoni minn qabel, intiża sabiex tiżgura li kull organizzatur josserva tali standards, kienet mekkanizmu adatt sabiex jiżgura li tali għan jintlaħaq.
- 109 Barra minn hekk, anki jekk jiġi preżunt li jirriżulta li r-regoli ta' eliġibbiltà tal-2016 għandhom ukoll għan ta' protezzjoni tal-interessi ekonomiċi tar-rikorrenti, għandu jiġi kkonstatat li l-fatt li federazzjoni tfittex li tipproteġi l-interessi ekonomiċi tagħha ma huwiex fih innifsu antikompetittiv. Fil-fatt, kif irrikonoxxiet il-Kummissjoni waqt is-seduta, it-twettiq ta' għanijiet ekonomiċi huwa inerenti f'kull impriża, inkluża federazzjoni sportiva meta din tkun teżercita attività ekonomika.
- 110 Madankollu, kif osservat għustament il-Kummissjoni fil-premessi 255 sa 258 tad-Deciżjoni kkontestata, is-sistema ta' awtorizzazzjoni minn qabel kif tfasslet fil-każ ineżami mir-rikorrenti tmur lil hinn minn dak li huwa neċessarju sabiex jintlaħaq l-għan li jiġi żgurat li l-kompetizzjonijiet sportivi jkunu konformi ma' standards komuni. Fil-fatt, l-ewwel nett, il-Komunikazzjoni Nru 1974 timponi fuq l-organizzaturi terzi ċerti obbligi ta' żvelar ta' informazzjoni ta' natura finanzjarja li jmorru lil hinn minn dak li huwa neċessarju sabiex jintlaħaq l-għan invokat. F'dan ir-rigward, għandu jiġi rrilevat li għalkemm l-iżvelar ta' baġit provvizorju jista' jiġi ġġustifikat min-neċessità li jiġi żgurat li organizzatur terz ikun f'pożizzjoni li jorganizza kompetizzjoni, ir-rikorrenti ma tipproduċi ebda prova li tippermetti li jitqies li l-iżvelar tal-pjan finanzjarju kollu kemm hu huwa neċessarju sabiex jintlaħaq tali għan. It-tieni nett, ir-rikorrenti ma tressaq ebda ġustifikazzjoni għall-fatt li s-sistema ta' awtorizzazzjoni minn qabel kif hija fformalizzata fil-Komunikazzjoni Nru 1974 tipprevedi terminu itwal u iktar vinkolanti għat-tressiq ta' applikazzjoni għal awtorizzazzjoni fil-każ ta' kompetizzjoni organizzata minn terz (ara l-punt 14 iktar 'il fuq). It-tielet nett, ir-rekwiżiti stabbiliti mill-Komunikazzjoni Nru 1974 ma humiex eżawrjenti u jhallu lir-rikorrenti margni ta' evalwazzjoni wiesa' sabiex taċċetta jew tiċhad applikazzjoni għal kompetizzjoni internazzjonali miftuħa. Ir-raba' nett, il-Komunikazzjoni Nru 1974 ma tipprevedix termini preċiżi għall-ipproċessar ta' applikazzjoni għal awtorizzazzjoni, u dan jista' wkoll iwassal għal trattament arbitrarju tal-applikazzjonijiet għal awtorizzazzjoni.

- 111 Minn dan isegwi li, minkejja li l-Kummissjoni bbażat ruħha b'mod żbaljat fuq l-għan ta' protezzjoni tal-interessi ekonomiċi tar-rikorrenti għal dak li jirrigwarda r-regoli ta' eliġibbiltà tal-2016, hija għustament qieset in-natura sproporzjonata tas-sistema ta' awtorizzazzjoni minn qabel, b'mod partikolari fir-rigward tal-allegat għan addizzjonali mfittex mir-regoli ta' eliġibbiltà li huwa l-konformità tal-kompetizzjonijiet kollha ma' standards komuni.
- 112 Fit-tieni lok, ir-rikorrenti tikkritika lill-Kummissjoni li qieset li hija setgħet tuża d-dhul tagħha sabiex isostni l-kompetizzjonijiet organizzati mill-membri tagħha filwaqt li hija ma tqiegħedx il-fondi tagħha għad-dispożizzjoni ta' terzi, sabiex imbagħad ikkonkludiet li r-regoli ta' eliġibbiltà tal-2016 ikomplu jipprevedu l-protezzjoni tal-interessi ekonomiċi tagħha. Skont ir-rikorrenti, minn dan jirriżulta li l-Kummissjoni teżiġi minnha li hija tiffinanzja l-kompetizzjonijiet organizzati minn terzi.
- 113 Madankollu, fil-premessi 187 u 220 tad-Deċiżjoni kkontestata, il-Kummissjoni sempliċement osservat li r-rikorrenti ma tistax tuża r-riżorsi li ġejjin minn kontribuzzjoni ta' solidarjetà mħallsa wkoll minn terzi sabiex tiffinanzja l-kompetizzjonijiet tagħha kif ukoll daww tal-membri tagħha, filwaqt li hija ma tagħtix dan l-istess benefiċċju lill-organizzaturi terzi.
- 114 Ċertament, kif issostni r-rikorrenti, federazzjoni sportiva li għandha dhul limitat tista' validament tinvoka d-dritt li tintuża l-kontribuzzjoni ta' solidarjetà għall-finanzjament ta' kompetizzjonijiet li fil-fehma tagħha jisthoq qilhom tali finanzjament, u ċċaħhad oħrajn minnhom. Madankollu, fid-dawl tar-rwol tagħha bħala organizzatriċi ta' kompetizzjonijiet u detentriċi tas-setgħa li tawtorizza l-kompetizzjonijiet organizzati minn terzi, ir-rikorrenti hija obbligata tiżgura kompetizzjoni mhux distorta bejn l-operaturi ekonomiċi fis-sens tal-ġurisprudenza ċċitata fil-punti 72 u 73 iktar 'il fuq. Minn dan isegwi li, kif għustament ikkunsidrat il-Kummissjoni, ir-rikorrenti ma tistax tissugġetta l-awtorizzazzjoni ta' kompetizzjonijiet organizzati minn terzi għall-ħlas ta' kontribuzzjoni ta' solidarjetà li tintuża biss għall-finanzjament tal-kompetizzjonijiet tagħha u daww tal-membri tagħha. Għaldaqstant, l-argument li jipprovdli li l-Kummissjoni eżiġiet li r-rikorrenti tiffinanzja l-kompetizzjonijiet organizzati minn terzi għandu jiġi miċhud, peress li r-rikorrenti ma kkritikax il-premessi 187 u 220 tad-Deċiżjoni kkontestata dwar il-kontribuzzjoni ta' solidarjetà.

### ***3. Fuq l-elementi l-oħra tal-kuntest li fih jaqgħu r-regoli ta' eliġibbiltà***

- 115 Ir-rikorrenti ssostni li l-Kummissjoni ma wettqitx analiżi serja tas-suq rilevanti fir-rigward tal-kuntest tiegħu. B'mod partikolari, hija tqis li l-Kummissjoni żbaljat meta rrifjutat li tiegħu inkunsiderazzjoni l-kompetizzjonijiet ta' pattinaġġ artistiku li hija kienet approvat.
- 116 Madankollu, għandu jiġi kkonstatat li l-kompetizzjonijiet ta' pattinaġġ artistiku ma jagħmlux parti mis-suq rilevanti kif iddefinit mill-Kummissjoni, jiġifieri s-suq dinji tal-organizzazzjoni u l-operat kummerċjali tal-pattinaġġ veloċi u li r-rikorrenti ma tikkontestax din id-definizzjoni.
- 117 Ċertament, il-Qorti tal-Ġustizzja ddeċidiet li fil-kuntest tal-analiżi ta' restrizzjoni minhabba l-għan, għandu jittiehed inkunsiderazzjoni kull element rilevanti, fid-dawl, b'mod partikolari, tan-natura tas-servizzi inkwistjoni kif ukoll tal-kundizzjonijiet reali ta' funzjonament u tal-istruttura tas-swieq, relatati mal-kuntest ekonomiku jew legali li fih taq' l-imsemmija koordinazzjoni, mingħajr ma huwa importanti jekk tali element jaqax jew le fis-suq rilevanti (sentenza tal-11 ta' Settembru 2014, CB vs Il-Kummissjoni, C-67/13 P, EU:C:2014:2204, punt 78). Madankollu, fil-kawża li wasslet għal din il-ġurisprudenza kien u jeżistu interazzjonijiet bejn is-suq rilevanti u suq konness distint, iżda dan ma ġiex stabbilit fil-każ inezami. Is-sempliċi fatt li r-rikorrenti hija wkoll kompetenti għall-pattinaġġ artistiku u li l-istess regoli japplikaw għaž-żewġ sports ma huwiex biżżejjed sabiex jintwerew tali interazzjonijiet. Għaldaqstant, il-Kummissjoni ma kinitx obbligata tiegħu inkunsiderazzjoni l-kompetizzjonijiet awtorizzati mir-rikorrenti f'suq distint mis-suq rilevanti.

- 118 Barra minn hekk, kif ġie espost fil-punti 86 sa 89 iktar 'il fuq, kemm qabel kif ukoll wara l-pubblikazzjoni tal-Komunikazzjoni Nru 1974, ir-regoli ta' eliġibbiltà ma akkumpanjawx l-eżerċizzju tal-funzjoni regolatorja tar-rikorrenti bil-garanziji neċessarji li jippermettu li jiġi żgurat lil terzi aċċess effettiv għas-suq rilevanti. Fid-dawl tal-assenza ta' kriterji ta' awtorizzazzjoni oġġettivi, trasparenti, nondiskriminatorji u verifikabbli, il-margni ta' diskrezzjoni wiesa' tar-rikorrenti sabiex tawtorizza jew tirrifjuta tali kompetizzjonijiet ma kien limitat bl-ebda mod.
- 119 Minn dan isegwi li l-fatt li r-rikorrenti setgħet tapprova kompetizzjonijiet ta' pattinaġġ artistiku, anki jekk jiġi preżunt li dawn kienu kompetizzjonijiet realment indipendenti, huwa irrilevanti għall-analiżi tal-kuntest li fih jaqgħu r-regoli ta' eliġibbiltà peress li ma jqiegħedx inkwistjoni l-konkluzjoni li s-sistema ta' awtorizzazzjoni minn qabel tar-rikorrenti tippermettilha tohloq distorsjoni tal-kompetizzjoni fis-suq rilevanti billi tiffavorixxi l-kompetizzjonijiet tagħha stess għad-detriment tal-kompetizzjonijiet proposti minn terzi u, għaldaqstant, dawn ir-regoli ma jiżgurawx aċċess effettiv għal dan is-suq.
- 120 Fid-dawl tal-kunsiderazzjonijiet kollha preċedenti, il-Kummissjoni kienet ġusta meta kkonkludiet li r-regoli ta' eliġibbiltà għandhom l-għan li jirrestringu l-kompetizzjoni. Fil-fatt, fid-dawl tal-kontenut u tal-għanijiet tagħhom, kif ukoll tal-kuntest li fih jaqgħu r-regoli ta' eliġibbiltà, dawn jipprezentaw grad suffiċjenti ta' dannu sabiex jitqiesu li jirrestringu l-kompetizzjoni minhabba l-għan fis-sens tal-Artikolu 101 TFUE.
- 121 Peress li l-eżistenza ta' restrizzjoni tal-kompetizzjoni minhabba l-għan hija suffiċjentement sostnuta mill-eżami tal-kontenut u tal-għanijiet tar-regoli ta' eliġibbiltà kif ukoll tal-kuntest li fih jaqgħu, ma hemmx lok li tingħata deċiżjoni fuq l-argumenti tar-rikorrenti li jirrigwardaw il-konkluzjonijiet tal-Kummissjoni dwar l-intenzjoni tagħha li teskludi lill-organizzaturi terzi. Fil-fatt, peress li l-intenzjoni ma hijiex element neċessarju sabiex tiġi ddefinita n-natura restrittiva minhabba l-għan ta' deċiżjoni ta' assoċjazzjoni ta' impriżi (ara, f'dan is-sens, is-sentenza tas-6 ta' April 2006, General Motors vs Il-Kummissjoni, C-551/03 P, EU:C:2006:229, punt 77), l-argumenti mressqa mir-rikorrenti kontra din il-parti tal-eżami tar-restrizzjoni minhabba l-għan huma ineffettivi.
- 122 Għaldaqstant, it-tieni u r-raba' motiv tar-rikorrenti għandhom jiġu miċhuda.
- 123 Peress li l-Kummissjoni ġustament stabbilixxiet l-eżistenza ta' restrizzjoni minhabba l-għan, ma hemmx lok li jiġu mfittxija l-effetti tagħha fuq il-kompetizzjoni (sentenzi tas-26 ta' Novembru 2015, Maxima Latvija, C-345/14, EU:C:2015:784, punt 17, u tal-20 ta' Jannar 2016, Toshiba Corporation vs Il-Kummissjoni, C-373/14 P, EU:C:2016:26, punt 25). Għaldaqstant, ma huwiex neċessarju li tiġi eżaminata l-fondatezza tat-tielet motiv imqajjem mir-rikorrenti, ibbażat fuq il-fatt li l-Kummissjoni kkonkludiet b'mod żbaljat li r-regoli ta' eliġibbiltà għandhom bħala effett li jirrestringu l-kompetizzjoni.

**C. Fuq il-hames motiv, ibbażat fuq il-fatt li d-deċiżjoni dwar il-Grand Prix ta' Dubai tal-2014 ma taqax fil-kamp ta' applikazzjoni territorjali tal-Artikolu 101 TFUE**

- 124 Ir-rikorrenti ssostni li d-deċiżjoni li l-Grand Prix ta' Dubai ma jiġix approvat ma taqax fil-kamp ta' applikazzjoni territorjali tal-Artikolu 101 TFUE, peress li din il-kompetizzjoni kellha ssejtn barra mit-territorju taż-Żona Ekonomika Ewropea (ŻEE).
- 125 Preliminarjament, għandu jittfakkar li, skont il-ġurisprudenza, il-kompetenza tal-Kummissjoni taht ir-regoli tad-dritt internazzjonali pubbliku sabiex tikkonstata u tissanzjona aġir adottat barra mill-Unjoni tista' tiġi stabbilita jew abbażi tal-kriterju tal-implimentazzjoni, jew abbażi tal-kriterju ta' effetti kwalifikati (sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punti 40 u 47). Skont il-kriterju tal-implimentazzjoni, il-kompetenza tal-Kummissjoni hija ġġustifikata skont il-post fejn l-aġir ikkritikat ikun implimentat (sentenza tal-31 ta' Marzu 1993,

- Ahlström Osakeyhtiö *et vs* Il-Kummissjoni, C-89/85, C-104/85, C-114/85, C-116/85, C-117/85 u C-125/85 sa C-129/85, EU:C:1993:120, punt 16). Konformement mal-kriterju tal-effetti kkwalifikati, il-Kummissjoni tista' wkoll tiġġustifika l-kompetenza tagħha meta l-aġir ikun jista' jipproduċi effetti immedjati, sostanzjali u prevedibbli fit-territorju tal-Unjoni (ara, f'dan is-sens, is-sentenza tas-6 ta' Settembru 2017, Intel *vs* Il-Kummissjoni, C-413/14 P, EU:C:2017:632, punti 48 sa 53).
- 126 Fil-każ ineżami, il-Kummissjoni kkonkludiet, fl-Artikolu 1 tad-dispożittiv tad-Deciżjoni kkontestata, li r-rikorrenti kienet "kisret l-Artikolu 101 TFUE meta adottat u applikat ir-regoli ta' eliġibbiltà [...]". Din il-konkluzjoni għandha tinqara fid-dawl tal-motivi tad-Deciżjoni kkontestata.
- 127 F'dan ir-rigward, għandu jiġi kkonstatat li għalkemm huwa minnu li d-Deciżjoni kkontestata tikkritika diversi drabi d-deciżjoni adottata mir-rikorrenti fir-rigward tal-Grad Prix ta' Dubai, xorta jibqa' l-fatt li hija ma tirrigwardax id-deciżjoni ta' rifjut ta' dan il-Grand Prix bħala tali. Fil-fatt, il-Kummissjoni użat ir-rifjut tar-rikorrenti li tapprova l-Grand Prix ta' Dubai sempliċement sabiex turi l-mod kif din tapplika r-regoli ta' eliġibbiltà tagħha fil-prattika (ara, b'mod partikolari, il-premessi 175, 176, 199 sa 205, 232 sa 235 u 243 tad-Deciżjoni kkontestata).
- 128 Għaldaqstant, sa fejn id-Deciżjoni kkontestata tirrigwarda r-regoli ta' eliġibbiltà u mhux il-Grand Prix ta' Dubai, il-kwistjoni rilevanti ma hijiex dik dwar jekk din il-kompetizzjoni seħhitx ġewwa jew barra mit-territorju taż-ŻEE, iżda dik dwar jekk il-Kummissjoni kinitx kompetenti skont il-ġurisprudenza ċċitata fil-punt 125 iktar 'il fuq sabiex tiddeciedi dwar il-kompatibbiltà tar-regoli ta' eliġibbiltà mal-Artikolu 101 TFUE.
- 129 F'dan ir-rigward, għandu jiġi kkonstatat li, fid-dawl b'mod partikolari tas-sanzjonijiet severi u sproporzjonati previsti fil-każ ta' parteċipazzjoni tal-pattinaturi f'kompetizzjonijiet mhux awtorizzati mir-rikorrenti u tal-assenza ta' kriterji ta' awtorizzazzjoni oġġettivi, trasparenti, nondiskriminatorji u verifikabbli, ir-regoli ta' eliġibbiltà jipprekludu lill-pattinaturi milli joffru s-servizzi tagħhom lill-organizzaturi ta' kompetizzjonijiet internazzjonali tal-pattinaġġ veloċi mhux awtorizzati minnha u, għaldaqstant, lill-imsemmija organizzaturi milli jirrikorru għas-servizzi tagħhom għal kompetizzjonijiet barra miż-ŻEE jew fiż-ŻEE. Konsegwentement, ir-regoli ta' eliġibbiltà jistgħu jipproduċu effetti immedjati, sostanzjali u prevedibbli fit-territorju tal-Unjoni fis-sens tal-ġurisprudenza msemmija fil-punt 125 iktar 'il fuq. Għaldaqstant, il-Kummissjoni kienet kompetenti fil-każ ineżami sabiex tadotta d-Deciżjoni kkontestata u dan ma sarx bi ksur tal-kamp ta' applikazzjoni territorjali tal-Artikolu 101 TFUE.
- 130 Minn dan isegwi li l-hames motiv għandu jiġi miċhud bħala infondat.

**D. Fuq is-sitt motiv, intiż kontra l-konkluzjoni li r-regoli ta' arbitraġġ tar-rikorrenti jsaħhu r-restrizzjonijiet tal-kompetizzjoni**

- 131 Permezz tas-sitt motiv tagħha, ir-rikorrenti ssostni li l-konkluzjoni li tinsab fit-Taqsima 8.7 tad-Deciżjoni kkontestata, li r-regoli ta' arbitraġġ tagħha jsaħhu r-restrizzjonijiet tal-kompetizzjoni ikkawżati mir-regoli ta' eliġibbiltà hija infondata u għandha tiġi injorata.
- 132 Fir-rigward ta' dan is-sitt motiv, il-Kummissjoni tinvolka, prinċipalment, eċċezzjoni ta' inammissibbiltà bbażata fuq il-fatt li r-rikorrenti bl-ebda mod ma talbet l-annullament tal-konkluzjoni dwar ir-regoli ta' arbitraġġ. Matul is-seduta, il-Kummissjoni ddikjarat, barra minn hekk, li t-Taqsima 8.7 tad-Deciżjoni kkontestata kienet tikkostitwixxi analiżi li hija għamlet għall-finijiet ta' kompletezza u li l-konkluzjoni ta' din it-taqsima, dwar ir-regoli ta' arbitraġġ, għaldaqstant ma tagħmilx parti mill-ksur ikkonstatat. Fid-dawl ta' din id-dikjarazzjoni, isegwi li l-Kummissjoni titlob lill-Qorti Generali tiċhad dan il-motiv bħala ineffettiv. Fil-fatt, skont il-ġurisprudenza, in-natura ineffettiva ta' motiv imqajjem tirreferi għall-kapaċità tiegħu, f'każ li jkun fondat, li jwassal għall-annullament li jitlob ir-rikorrent u mhux

għall-interess li dan jista' jkollu biex jippreżenta tali rikors jew inkella sabiex iqajjem motiv partikolari, peress li dawn il-kwistjonijiet jaqgħu taht l-ammissibbiltà tar-rikors u dik tal-motiv, rispettivament (sentenza tal-21 ta' Settembru 2000, EFMA vs Il-Kunsill, C-46/98 P, EU:C:2000:474, punt 38).

- 133 Sussidjarjament, il-Kummissjoni ssostni wkoll fir-risposta tagħha li s-sitt motiv huwa, fi kwalunkwe każ, infondat.

### ***1. Fuq in-natura effettiva tas-sitt motiv***

- 134 Bi tweġiba għal mistoqsija li saritilha waqt is-seduta, ir-rikorrenti kkonfermat li t-talba tagħha sabiex it-Taqsima 8.7 tad-Deciżjoni kkontestata tiġi injorata kienet intiża, fir-realtà, sabiex tikseb l-annullament tad-Deciżjoni kkontestata sa fejn hija bbażata fuq il-kunsiderazzjonijiet esposti f'dan il-punt.
- 135 L-Artikolu 1 tad-Deciżjoni kkontestata jipprovdi li r-rikorrenti kisret "l-Artikolu 101 [TFUE] u l-Artikolu 53 tal-Ftehim ŻEE meta adottat u applikat ir-regoli ta' eliġibbiltà, b'mod partikolari r-Regoli 102 u 103 tar-Regoli Ġenerali tal-UIP tal-2014 u tar-Regoli Ġenerali tal-UIP tal-2016, fir-rigward tal-pattinaġġ veloci". Barra minn hekk, mit-Taqsima 8.6 tad-Deciżjoni kkontestata intitolata "Konkluzjoni dwar l-Artikolu 101 [TFUE] u l-Artikolu 53(1) tal-Ftehim ŻEE" jirriżulta li l-Artikolu 1 tad-dispożittiv huwa bbażat fuq il-motivazzjoni inkluża fit-Taqsimiet 8.3 sa 8.5 tad-Deciżjoni kkontestata.
- 136 Min-naħa l-oħra, l-evalwazzjonijiet dwar ir-regoli ta' arbitraġġ jinsabu f'taqsima sussegwenti għall-konkluzjoni dwar l-eżistenza ta' restrizzjoni tal-kompetizzjoni, jiġifieri fit-Taqsima 8.7 tad-Deciżjoni kkontestata. F'din it-taqsima, il-Kummissjoni ma kkonkludietx li r-regoli ta' arbitraġġ kienu jikkostitwixxu ksur awtonomu tad-dritt tal-kompetizzjoni, iżda semplicement li dawn isahhu r-restrizzjonijiet tal-kompetizzjoni kkawżati mir-regoli ta' eliġibbiltà.
- 137 Minn dan isegwi li, kif il-Kummissjoni rrikonoxxiet waqt is-seduta, fid-dawl tal-ksur ikkonstatat, it-Taqsima 8.7 tad-Deciżjoni kkontestata ddedikata għar-regoli ta' arbitraġġ hija superfluwa sa fejn, anki jekk jiġi preżunt li din it-taqsima hija vvizzjata bi żball, din tal-aħħar ma tippermettix li tiġi kkontestata l-eżistenza ta' restrizzjoni tal-kompetizzjoni bħala tali. Għaldaqstant, il-fatt li din it-taqsima hija vvizzjata b'illegalità ma jistax iwassal għall-annullament tal-Artikolu 1 tad-dispożittiv tad-Deciżjoni kkontestata. Għaldaqstant, is-sitt motiv tar-rikorrenti, sa fejn huwa intiż sabiex isostni t-talba għall-annullament tal-Artikolu 1 tad-dispożittiv tad-Deciżjoni kkontestata huwa ineffettiv.
- 138 Madankollu, skont l-Artikolu 2 tad-Deciżjoni kkontestata, ir-rikorrenti hija obbligata, fost l-oħrajn, li ttemm il-ksur imsemmi fl-Artikolu 1 u li tastjeni milli tirrepeti kwalunkwe att jew aġir li għandu għan jew effett ekwivalenti. Dan l-artikolu għandu jinqara fid-dawl tal-premessi 338 sa 342 tad-Deciżjoni kkontestata li jiddeterminaw il-miżuri li għandhom jittiehdu mir-rikorrenti sabiex tikkonforma ruhha mal-obbligu tagħha li ttemm il-ksur. Issa, f'dawn il-kunsiderazzjonijiet, il-Kummissjoni indikat li r-rikorrenti setgħet, essenzjalment, ittemm il-ksur filwaqt li żżomm is-sistema tagħha ta' awtorizzazzjoni minn qabel jekk hija tintroduci modifiki sostanzjali mhux biss għar-regoli ta' eliġibbiltà u għall-Komunikazzjoni Nru 1974, iżda wkoll għar-regoli ta' arbitraġġ tagħha.
- 139 Għalhekk, il-Kummissjoni ssuġġettat il-legalità taż-żamma tas-sistema ta' awtorizzazzjoni minn qabel tar-rikorrenti għall-modifika sostanzjali, b'mod partikolari, tar-regoli ta' arbitraġġ tagħha. Minn dan isegwi li t-Taqsima 8.7 tad-Deciżjoni kkontestata tagħmel parti mis-sostenn neċessarju tal-Artikolu 2 tad-dispożittiv tagħha.
- 140 Għaldaqstant, bil-kontra ta' dak li tallega l-Kummissjoni, is-sitt motiv huwa effettiv sa fejn huwa intiż isostni t-talba għall-annullament tal-Artikolu 2 tad-Deciżjoni kkontestata.

## 2. Fuq il-mertu

- 141 Fir-rigward tal-fondatezza ta' dan il-motiv, ir-rikorrenti ssostni li t-Taqsima 8.7 tad-Deciżjoni kkontestata hija vvizzjata, essenzjalment, minn żewġ żbalji ta' evalwazzjoni. Minn naħa, il-Kummissjoni kkonkludiet b'mod żbaljat li r-regoli ta' arbitraġġ jirrendu iktar diffiċli l-protezzjoni ġudizzjarja effettiva kontra deciżjoni potenzjalment antikompetittiva tar-rikorrenti. Min-naħa l-oħra, hija tqis li din it-taqsima ma hijiex rilevanti sa fejn il-Kummissjoni ma tqisx li l-użu tal-proċedura ta' arbitraġġ tal-QAS jikkostitwixxi ksur tal-Artikolu 101 TFUE.
- 142 Kif jirriżulta mill-punt 132 iktar 'il fuq, il-Kummissjoni tirrikonoxxi li r-regoli ta' arbitraġġ ma jikkostitwixxux ksur tal-Artikolu 101 TFUE. Madankollu, hija tiddefendi l-evalwazzjoni li hija għamlet fit-Taqsima 8.7 tad-Deciżjoni kkontestata u twieġeb li hija kienet awtorizzata twettaq l-analiżi kontenżjuża.
- 143 Fis-sottomissjonijiet bil-miktub tagħha, il-Kummissjoni ssostni b'mod partikolari li hija setgħet tikkunsidra r-regoli ta' arbitraġġ bħala ċirkustanza aggravanti fis-sens tal-punt 28 tal-Linji Gwida għall-Kalkolu tal-Multi imposti b'applikazzjoni tal-Artikolu 23(2)(a) tar-Regolament Nru 1/2003 (ĠU 2006, C 210, p. 2; iktar il quddiem il-“Linji Gwida tal-2006”), fil-każ li hija tkun iddecidiet li timponi tali sanzjoni.
- 144 Issa, id-Deciżjoni kkontestata ma tużax il-kuncett ta' ċirkustanza aggravanti u ma tirreferix għal-Linji Gwida tal-2006.
- 145 Madankollu, għandu jidfakkar li peress li kkonkludiet li r-regoli ta' eliġibbiltà jirrestringu l-kompetizzjoni, il-Kummissjoni sussegwentement ikkonstatat li r-regoli ta' arbitraġġ kienu jsaħhu r-restrizzjonijiet ikkawżati minnhom. Barra minn hekk, hija qieset, essenzjalment, li fil-każ li s-sistema ta' awtorizzazzjoni minn qabel, ir-regoli ta' eliġibbiltà, il-Komunikazzjoni Nru 1974 u r-regoli ta' Arbitraġġ tar-rikorrenti jinżammu, huma kellhom jiġu emendati sostanzjalment.
- 146 Għaldaqstant, għalkemm huwa minnu li l-Kummissjoni ma imponietx multa fil-każ inezami, wara li kienet ipprevediet li tagħmel dan fl-istadju tad-dikjarazzjoni tal-oġġezzjonijiet, xorta jibqa' l-fatt li l-fatt li hija qieset li r-regoli ta' arbitraġġ isaħhu r-restrizzjonijiet ikkawżati mir-regoli ta' eliġibbiltà wassalha sabiex testendi l-portata tal-obbligi imposti fuq ir-rikorrenti, billi tissugġetta l-legalità taż-żamma tas-sistema tagħha ta' awtorizzazzjoni minn qabel għall-emenda, b'mod partikolari, ta' dawn ir-regoli.
- 147 Essenzjalment, il-Kummissjoni b'hekk kompliet issewwi l-loġika tal-Linji Gwida tal-2006 dwar it-teħid inkunsiderazzjoni ta' ċirkustanzi aggravanti fil-kalkolu tal-multi, minkejja li finalment hija ma imponietx multa fid-Deciżjoni kkontestata.
- 148 Issa, anki jekk jiġi preżunt li l-Kummissjoni estendiet, kif hija ssostni, l-obbligi imposti fuq ir-rikorrenti billi ispirat ruħha mil-Linji Gwida tal-2006 u li hija tista' b'hekk tinvoka l-applikazzjoni ta' dawn il-linji gwida mingħajr ma tissostitwixxi l-motivi, għandu jitqies li hija kkunsidrat b'mod żbaljat li r-regoli ta' arbitraġġ tar-rikorrenti kienu jikkostitwixxi ċirkustanza aggravanti fis-sens tal-Linji Gwida tal-2006.
- 149 F'dan ir-rigward, għandu jidfakkar li għalkemm huwa minnu li l-linji gwida ma jikkostitwixxux il-bażi ġuridika tad-deciżjonijiet meħuda mill-Kummissjoni, xorta jibqa' l-fatt li billi tadotta tali regoli ta' kondotta u billi tħabbar, permezz tal-pubblikazzjoni tagħhom, li hija ser tapplikahom, il-Kummissjoni tillimita ruħha fl-eżerċizzju tas-setgħa diskrezzjonali tagħha. Għaldaqstant, hija ma tistax titbiegħed minn dawn ir-regoli mingħajr ma tiġi ssanzjonata, jekk ikun il-każ, għal ksur tal-prinċipji ġenerali tad-dritt, bħalma huma l-ugwaljanza fit-trattament jew il-protezzjoni tal-aspettattivi leġittimi. Għaldaqstant, ma jistax jiġi eskluż li, taħt ċerti kundizzjonijiet u fid-dawl tal-kontenut tagħhom, tali regoli dwar l-aġir li jkollhom portata ġenerali jista' jkollhom effetti legali (ara, f'dan is-sens, is-sentenza tat-28 ta' Ġunju 2005, Dansk Rørindustri *et* vs Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punti 209 sa 211).

150 Il-punt 28 tal-Linji Gwida tal-2006 huwa fformulat kif ġej:

“L-ammont bażiku tal-multa jista’ jiżdied meta l-Kummissjoni tikkonstata l-eżistenza ta’ ċirkustanzi aggravanti bħal:

- meta impriża tkompli jew tirrepeti ksur identiku jew simili wara li l-Kummissjoni jew awtorità nazzjonali tal-kompetizzjoni tkun ikkonstatat li din l-impriża kisret id-dispożizzjonijiet tal-[Artikolu 101 TFUE] jew tal-[Artikolu 102 TFUE]. L-ammont bażiku għandu jiżdied sa 100 % għal kull ksur ikkonstatat;
- rifjut ta’ kooperazzjoni jew tfixkil matul l-iżvolġiment tal-investigazzjoni;
- ir-rwol ta’ mexxej jew ta’ provokatur tal-ksur. Il-Kummissjoni għandha tagħti wkoll attenzjoni partikolari għal kull miżura meħuda sabiex iġġieghel impriži oħra jipparteċipaw fil-ksur u/jew għal kull miżura ta’ ritaljazzjoni meħuda kontra impriži oħra sabiex jiġu osservati l-prattiki li jikkostitwixxu ksur.” [traduzzjoni mhux ufficjali]

151 L-użu tal-espressjoni “bħal” fl-ewwel paragrafu tal-punt 28 tal-Linji Gwida tal-2006 jindika li din hija lista mhux eżawrjenti ta’ ċirkustanzi aggravanti (ara, f’dan is-sens, is-sentenza tal-11 ta’ Lulju 2013, Team Relocations *et* vs Il-Kummissjoni, C-444/11 P, mhux ippubblikata, EU:C:2013:464, punt 105).

152 Madankollu, għandu jiġi kkonstatat li ċ-ċirkustanzi aggravanti inkluzi fil-lista li tinsab fil-punt 28 tal-Linji Gwida tal-2006 għandhom komuni l-fatt li jiddeskrivu aġir jew ċirkustanzi illegali li jagħmlu l-ksur iktar dannuż u li jiġġustifikaw kundanna partikolari li tirriżulta f’żieda tas-sanzjoni imposta fuq l-impriża responsabbli. Fil-fatt, fil-punt 4 tal-Linji Gwida tal-2006, is-setgħa tal-Kummissjoni li timponi l-multi f’livell sufficjentement dissważiv twassal għall-htieġa li jiġi aġġustat l-ammont bażiku ta’ kull multa billi jittiehdu inkunsiderazzjoni b’mod partikolari l-eventwali ċirkustanzi aggravanti madwar il-ksur.

153 Minn dan isegwi li huma biss l-aġir jew ċirkustanzi illegali li jagħmlu l-ksur iktar dannuż bħat-tliet ċirkustanzi elenkati fil-punt 28 tal-linji gwida li jistgħu jiġġustifikaw aggravazzjoni tal-multa imposta għal ksur tad-dritt tal-kompetizzjoni tal-Unjoni, għaliex hadd ma jista’ jiġi dissważ minn aġir legali jew mhux dannuż.

154 Issa, fil-każ inezami, l-ewwel nett, għandu jiġi rrilevat, hekk kif tirrikonoxxi l-Kummissjoni fil-premessa 269 tad-Deciżjoni kkontestata, li l-arbitraġġ jikkostitwixxi metodu ġeneralment aċċettat ta’ riżoluzzjoni ta’ tilwim li għandu saħħa vinkolanti u li l-fatt li tiġi konkluża klawżola ta’ arbitraġġ ma jirrestringix fih innifsu l-kompetizzjoni.

155 It-tieni nett, hekk kif jirriżulta mill-premessa 286 tad-Deciżjoni kkontestata u kuntrarjament għal dak li tallega r-rikorrenti, għandu jiġi kkonstatat li l-Kummissjoni ma qisitx li r-regoli ta’ arbitraġġ tar-rikorrenti jiksru d-dritt tal-atleti għal smiġħ xieraq.

156 It-tielet nett, għandu jiġi enfasizzat li n-natura obbligatorja tal-arbitraġġ u l-fatt li r-regoli ta’ arbitraġġ tar-rikorrenti jagħtu lill-QAS kompetenza esklużiva sabiex tiehu konjizzjoni tat-tilwim dwar deciżjonijiet ta’ ineligibbiltà tar-rikorrenti jistgħu jkunu ġġustifikati minn interessi legittimi marbuta mal-ispeċifità tal-isport. F’dan ir-rigward, għandu jiġi rrilevat li l-Qorti Ewropea tad-Drittijiet tal-Bniedem iddecidiet f’dan is-sens f’kawża li kienet tirrigwarda, b’mod partikolari, ir-regoli ta’ arbitraġġ. Hija rrikonoxxiet li hemm interess ċert li t-tilwim li jqum fil-kuntest tal-isport professjonali, b’mod partikolari dak li għandhom dimensjoni internazzjonali, ikunu jistgħu jitressqu quddiem qorti speċjalizzata li tkun f’pożizzjoni li tiddeciedi b’mod rapidu u ekonomiku. Hija żiedet tgħid li l-manifestazzjonijiet sportivi internazzjonali ta’ livell għoli huma organizzati f’diversi pajjiżi minn organizzazzjonijiet li għandhom is-sede tagħhom fi Stati differenti, u li huma ta’ spiss miftuħa għall-atleti tad-dinja kollha. F’dan il-kuntest, l-użu ta’ qorti ta’ arbitraġġ internazzjonali unika u

- speċjalizzata jiffaċilita ċerta uniformità proċedurali u jsaħħaħ iċ-ċertezza legali (Qorti EDB, 2 ta' Ottubru 2018, Mutu u Pechstein vs L-Isvizzera, CE:ECHR:2018:1002JUD004057510, punt 98).
- 157 Ir-raba' nett, għandu jinfakkar li l-Qorti tal-Ġustizzja diġà ddeċidiet li kull persuna għandha d-dritt tadixxi qorti nazzjonali u titlob kumpens għad-dannu subit meta tkun teżisti rabta kawżali bejn l-imsemmi dannu u akkordju jew prattika pprojbita mill-Artikolu 101 TFUE (sentenza tal-5 ta' Ġunju 2014, Kone *et*, C-557/12, EU:C:2014:1317, punt 22)
- 158 Id-dritt ta' kull persuna li titlob kumpens għal tali dannu fil-fatt isahħaħ in-natura operattiva tar-regoli tal-kompetizzjoni tal-Unjoni u huwa tali li jiskoraġġixxi l-ftehimiet jew il-prattiki, hafna drabi moħbija, li jistgħu johlqu restrizzjoni jew distorsjoni tal-kompetizzjoni, u b'hekk jikkontribwixxu għaž-żamma ta' kompetizzjoni effettiva fl-Unjoni (sentenzi tal-20 ta' Settembru 2001, Courage u Crehan, C-453/99, EU:C:2001:465, punt 27, u tal-5 ta' Ġunju 2014, Kone *et*, C-557/12, EU:C:2014:1317, punt 23).
- 159 Fil-każ ineżami, għalkemm huwa minnu li r-regoli ta' arbitraġġ tar-rikorrenti ma jippermettux lill-pattinaturi jressqu quddiem qorti nazzjonali rikors għal annullament kontra deċiżjoni ta' ineligibbiltà li tikser l-Artikolu 101(1) TFUE, xorta jibqa' l-fatt li l-pattinaturi jistgħu jipprezentaw, jekk ikunu jixtiequ, skont il-ġurisprudenza ċċitata fil-punti 157 u 158 iktar 'il fuq, rikors għad-danni quddiem qorti nazzjonali. Barra minn hekk, l-organizzaturi terzi jistgħu huma wkoll jipprezentaw rikors għad-danni meta huma jqisu li deċiżjoni ta' rifjut ta' awtorizzazzjoni tikser l-Artikolu 101(1) TFUE. F'tali każijiet, il-qorti nazzjonali ma hijiex marbuta bl-evalwazzjoni mwettqa mill-QAS dwar il-kompatibbiltà tad-deċiżjoni ta' ineligibbiltà jew ir-rifjut ta' awtorizzazzjoni mad-dritt tal-kompetizzjoni tal-Unjoni u, jekk ikun il-każ, tista' tadixxi lill-Qorti tal-Ġustizzja b'talba għal deċiżjoni preliminari skont l-Artikolu 267 TFUE.
- 160 Barra minn hekk, għandu jiġi rrilevat li l-pattinaturi u l-organizzaturi terzi li kienu s-suġġett ta' deċiżjoni ta' ineligibbiltà jew ta' rifjut ta' awtorizzazzjoni li tmur kontra l-Artikolu 101(1) TFUE jistgħu wkoll iressqu lment quddiem awtorità nazzjonali tal-kompetizzjoni jew quddiem il-Kummissjoni, kif għamlu l-lanjanti fil-każ ineżami. Jekk l-awtorità responsabbli mill-kawża kellha tadotta deċiżjoni, din xorta tista', jekk ikun il-każ, tkun is-suġġett ta' s'tharriġ quddiem il-qorti tal-Unjoni. Fil-fatt, il-qorti tal-Unjoni jista' jkollhom jiddeċiedu dwar tali kwistjoni fil-kuntest ta' rikors għal annullament ipprezentat kontra deċiżjoni tal-Kummissjoni jew wara rinviju għal deċiżjoni preliminari minn qorti nazzjonali adita b'rikors ipprezentat kontra deċiżjoni ta' awtorità nazzjonali tal-kompetizzjoni.
- 161 Mill-kunsiderazzjonijiet li jinsabu fil-punti 157 sa 160 iktar 'il fuq jirriżulta li, bil-kontra ta' dak li ssostni l-Kummissjoni, l-użu tas-sistema ta' arbitraġġ tal-QAS ma huwiex ta' natura li jikkomprometti l-effikaċja sħiħa tad-dritt tal-kompetizzjoni tal-Unjoni.
- 162 Din il-konklużjoni ma hijiex ikkonfutata mill-ġurisprudenza ċċitata mill-Kummissjoni. Fil-fatt, b'differenza miċ-ċirkustanzi inkwistjoni fil-kawża li wasslet għas-sentenza tas-6 ta' Marzu 2018, Achmea (C-284/16, EU:C:2018:158, punt 55), il-kostituzzjoni tal-QAS ma toriġinax minn trattat li permezz tiegħu l-Istati Membri taw il-kunsens tagħhom li jeskludu mill-ġurisdizzjoni tal-qorti tagħhom stess u, għaldaqstant, mis-sistema ta' rimedji ġudizzjarji li t-tieni subparagrafu tal-Artikolu 19(1) TUE jimponilhom li jistabbilixxu fl-oqsma koperti mid-dritt tal-Unjoni, tilwim li jista' jirrigwarda l-applikazzjoni jew l-interpretazzjoni tad-dritt tal-kompetizzjoni.
- 163 Mill-kunsiderazzjonijiet preċedenti jirriżulta li l-fatt li r-regoli ta' arbitraġġ taw lill-QAS il-ġurisdizzjoni esklużiva li tistharreġ il-legalità tad-deċiżjonijiet ta' ineligibbiltà u l-fatt li l-arbitraġġ fil-każ ineżami huwa obligatorju ma jikkostitwixxux ċirkustanzi illegali li jagħmlu l-ksur ikkonstatat f'dan il-każ iktar dannuż, bħač-ċirkustanzi elenkati fis-sens tal-punt 28 tal-Linji Gwida tal-2006. Għaldaqstant, il-Kummissjoni ma setgħetx tqis li r-regoli ta' arbitraġġ kien jikkostitwixxi ċirkustanza aggravanti u, konsegwentement, hija ma setgħetx tikkonkludi li dawn kienu jsaħħu r-restrizzjonijiet tal-kompetizzjoni kkawżati mir-regoli ta' eligibbiltà.

164 Minn dan isegwi li s-sitt motiv tar-rikorrenti, ibbażat fuq il-fatt li l-konklużjoni li tinsab fit-Taqsima 8.7 tad-Deciżjoni kkontestata hija infondata, għandu jintlaqa’.

**E. Fuq is-seba’ motiv, ibbażat fuq il-ksur tat-tieni sentenza tal-Artikolu 7(1) tar-Regolament Nru 1/2003**

165 Permezz tas-seba’ motiv tagħha, ir-rikorrenti tikkontesta l-legalità tal-Artikolu 2 tad-Deciżjoni kkontestata billi essenzjalment issostni li l-Kummissjoni kisret l-Artikolu 7 tar-Regolament Nru 1/2003 billi imponiet fuqha miżuri korrettivi li ma għandhom ebda rabta mal-ksur allegat. B’mod partikolari, ir-rikorrenti ssostni li l-Kummissjoni imponitilha b’mod żbaljat, bi ksur tal-Artikolu 7(1) tar-Regolament Nru 1/2003, li temenda r-regoli ta’ eligibbiltà tagħha, filwaqt li l-aspetti tar-regoli li fuqhom kellhom isiru dawn l-emendi ma kinux jikkostitwixxu ksur. Bl-istess mod, peress li l-Kummissjoni ma kkonstatatx li r-regoli ta’ arbitraġġ jikkostitwixxi ksur, hija ma tistax timponilha li temendahom.

166 Il-Kummissjoni twieġeb li hija ma imponietx miżuri korrettivi fuq ir-rikorrenti. Hija ssostni li semplicement eżiġiet li r-rikorrenti ttemm il-ksur konformement mal-ewwel sentenza tal-Artikolu 7(1) tar-Regolament Nru 1/2003 filwaqt li hallitilha l-għażla rigward il-mod kif għandu jintemm il-ksur.

167 Għandu jtifakkar li l-Artikolu 7(1) tar-Regolament Nru 1/2003 jipprovdi:

“Fejn il-Kummissjoni, taggixxi fuq ilment jew fuq l-inizjattiva proprja tagħha, issib li hemm ksur ta’ l-[Artikoli 101 u 102 TFUE], tista’ b’deciżjoni tirrikjedi l-impriża u l-assocjazzjoni tal-impriża konċernata li itemm dan il-ksur. Għal dan il-għan, tista’ timponi fuqhom kwalunkwe rimedju [miżura korrettiva] komportamentali jew strutturali li huma proporzjonali għall-ksur kommess u neċessarju biex iġib fit-temm dan il-ksur [...]”

168 Il-kundizzjoni stabbilita f’din id-dispożizzjoni li l-miżuri korrettivi għandhom ikunu proporzjonati mal-ksur imwettaq tfisser li l-piżijiet imposti fuq l-impriži sabiex itemmu ksur tad-dritt tal-kompetizzjoni ma għandhomx jaqbu l-limiti ta’ dak li huwa xieraq u neċessarju sabiex jintlaħaq l-għan imfittex, jiġifieri l-istabbiliment mill-ġdid tal-legalità fid-dawl tar-regoli li, f’dan il-każ, ġew miksur (sentenza tas-6 ta’ April 1995, RTE u ITP vs Il-Kummissjoni, C-241/91 P u C-242/91 P, EU:C:1995:98, punt 93).

169 Skont l-Artikolu 2 tad-Deciżjoni kkontestata, il-Kummissjoni ordnat lir-rikorrenti sabiex effettivament ittemm il-ksur ikkonstatat u li fil-gejjieni tastjeni milli tiehu kwalunkwe miżura li jkollha l-istess għan jew effett, jew effett jew għan ekwivalenti. Fil-premessa 339 tad-Deciżjoni kkontestata, il-Kummissjoni indikat li kien hemm “iktar minn mezz wiehed” sabiex effettivament jintemm il-ksur ikkonstatat, imbagħad hija identifikat tnejn. Għaldaqstant, minn naħa, hija qieset li r-rikorrenti setgħet telimina s-sistema tagħha ta’ awtorizzazzjoni minn qabel u s-sistema ta’ sanzjonijiet relatata magħha. Min-naħa l-oħra, kieku r-rikorrenti kellha tagħzel iż-żamma tas-sistema tagħha ta’ awtorizzazzjoni minn qabel, il-Kummissjoni indikat, fil-premessa 339 tad-Deciżjoni kkontestata, li din tista’ “biss” ittemm il-ksur b’mod effettiv billi timmodifika b’mod sostanzjali r-regoli ta’ eligibbiltà, “ir-Regoli ta’ Arbitraġġ tal-UIP” u l-kriterji ta’ awtorizzazzjoni stabbiliti fil-Komunikazzjoni Nru 1974, filwaqt li elenkat serje ta’ passi li r-rikorrenti għandha tiehu sabiex tagħmel dan.

170 Qabel kolloxx għandu jitqies li, sa fejn il-Kummissjoni ġustament ikkunsidrat fil-każ ineżami l-eżistenza ta’ restrizzjoni minhabba l-għan, dan il-motiv għandu jiġi miċhud sa fejn jikkritika lill-Kummissjoni li imponiet fuq ir-rikorrenti miżuri li ma jirrispondux għal konstatazzjoni ta’ ksur.

- 171 Min-naħa l-oħra, kif enfasizzat il-Kummissjoni waqt is-seduta bi twegiba għal mistoqsija bil-miktub tal-Qorti Ġenerali, ir-regoli ta' arbitraġġ ma humiex parti li tikkostitwixxi l-ksur ikkonstatat u, hekk kif jirrizulta mill-punt 163 iktar 'il fuq, il-Kummissjoni żbaljat meta qieset li dawn kienu jsaħħu dan il-ksur.
- 172 Madankollu, fil-premessa 339 tad-Deċiżjoni kkontestata, il-Kummissjoni qieset li ż-żamma tas-sistema ta' awtorizzazzjoni minn qabel kienet possibbli biss jekk ir-rikorrenti temenda r-regoli ta' arbitraġġ (ara l-punt 169 iktar 'il fuq). Tali raġuni, moqrija fid-dawl tal-Artikolu 2 tad-Deċiżjoni kkontestata, li jordna lir-rikorrenti ttemm il-ksur u tikkomunika lill-Kummissjoni l-miżuri meħuda f'dan ir-rigward, għandha portata vinkolanti, anki jekk jiġi preżunt, kif tallega l-Kummissjoni, li din it-talba għal emenda tar-regoli ta' arbitraġġ ma tikkostitwixxix "miżura korrettiva" fis-sens tat-tieni sentenza tal-Artikolu 7(1) tar-Regolament Nru 1/2003.
- 173 Minn dak li ntqal jirrizulta li l-Kummissjoni eżiġiet, b'mod żbaljat, li r-rikorrenti temenda r-regoli ta' arbitraġġ, li ma jsaħħux il-gravità tal-ksur ikkonstatat u ma kinux, barra minn hekk, jagħmlu parti integrali minnu.
- 174 Għaldaqstant, is-seba' motiv għandu jintlaqa' parzjalment sa fejn il-Kummissjoni eżiġiet l-emenda sostanzjali tar-regoli ta' arbitraġġ fil-każ taż-żamma tas-sistema ta' awtorizzazzjoni minn qabel, u l-kumpliment tiegħu għandu jiġi miċhud.

**F. Fuq it-tmien motiv ibbażat fuq l-allegazzjoni li l-impożizzjoni ta' pagamenti ta' penali ta' għandhiex bażi legali**

- 175 Ir-rikorrenti ssostni li l-Kummissjoni ma setgħetx timponilha pagamenti ta' penali għal żewġ raġunijiet. Minn naħa, il-miżuri korrettivi imposti huma vagi u imprecizi u, min-naħa l-oħra, ma humiex relatati mal-ksur ikkonstatat.
- 176 Fl-ewwel lok, kif jirrizulta mill-eżami tas-seba' motiv, il-Kummissjoni pprovdiet indikazzjonijiet precizi biżżejjed dwar il-miżuri li għandhom jiġu adottati mir-rikorrenti sabiex ittemm il-ksur ikkonstatat. Għaldaqstant, l-argument tar-rikorrenti li l-Kummissjoni ma setgħetx timponi pagamenti ta' penali fid-dawl tan-natura vaga u impreciza tal-imsemmija miżuri għandu jiġi miċhud.
- 177 Fit-tieni lok, għandu jifakkar li skont l-Artikolu 24(1)(a) tar-Regolament Nru 1/2003, meta l-Kummissjoni tadotta deċiżjoni b'applikazzjoni tal-Artikolu 7 tal-imsemmi regolament, hija tista' wkoll timponi fuq l-impriżi u fuq l-assoċjazzjonijiet ta' impriżi pagamenti ta' penali sabiex tobbligahom itemmu ksur tad-dispożizzjonijiet tal-Artikoli 101 jew 102 TFUE. Issa, kif ġie espost fil-kuntest tas-seba' motiv, ir-regoli ta' arbitraġġ ma jagħmlux parti mill-ksur ikkonstatat b'tali mod li l-Kummissjoni ma setgħetx teżiġi li r-rikorrenti temendahom u, konsegwentement, hija ma setgħetx timponi pagamenti ta' penali li huma relatati mar-rekwiżit li l-imsemmija regoli jiġu emendati.
- 178 Għaldaqstant, it-tmien motiv għandu jiġi parzjalment milqugħ sa fejn jirrigwarda l-impożizzjoni ta' pagamenti ta' penali fil-każ li r-regoli ta' arbitraġġ ma jiġux emendati, u l-kumpliment tiegħu għandu jiġi miċhud.

**V. Konkluzjoni fuq l-eżitu tar-rikors**

- 179 It-talbiet tar-rikorrenti fir-rigward tat-talba għall-annullament tal-Artikolu 1 tad-Deċiżjoni kkontestata għandhom jiġu miċhuda.

- 180 Min-naħa l-oħra, mill-analiżi tas-sitt u s-seba' motiv jirriżulta li l-Kummissjoni kienet żbaljata meta kkonkludiet li r-regoli ta' arbitraġġ kienu jsaħhu r-restrizzjonijiet tal-kompetizzjoni kkawżati mir-regoli ta' eliġibbiltà u meta eżiġiet l-emenda sostanzjali tal-imsemmija regoli, filwaqt li dawn ir-regoli ma kinux parti integrali mill-ksur ikkonstatat fl-Artikolu 1 tad-Deċiżjoni kkontestata. Għaldaqstant, hemm lok li l-Artikolu 2 tad-Deċiżjoni kkontestata jiġi annullat parzjalment.
- 181 Fl-aħħar nett, mill-analiżi tat-tmien motiv jirriżulta li hemm lok, konsegwentement, li jiġi annullat parzjalment l-Artikolu 4 tad-Deċiżjoni kkontestata, li jipprevedi pagamenti ta' penali fil-każ ta' nuqqas ta' osservanza tal-Artikolu 2, sa fejn dan huwa relatat mar-rekwiżit li jiġu emendati r-regoli ta' arbitraġġ.

### **Fuq l-ispejjeż**

- 182 Skont l-Artikolu 134(3) tar-Regoli tal-Proċedura, jekk il-partijiet jitolfu rispettivament fuq waħda jew iktar mit-talbiet tagħhom, kull parti għandha tbatl l-ispejjeż rispettivi tagħha.
- 183 F'dan il-każ, peress li r-rikorrenti tilfet fir-rigward tat-talba tagħha intiża għall-annullament tal-Artikolu 1 tad-Deċiżjoni kkontestata u peress li kisbet parzjalment sodisfazzjon fir-rigward tat-talba tagħha intiża għall-annullament tal-Artikoli 2 u 4 tal-imsemmija deċiżjoni, hemm lok li jiġi deċiż li kull parti għandha tbatl l-ispejjeż tagħha.
- 184 Skont l-Artikolu 138(3) tal-Regoli tal-Proċedura, il-Qorti Ġenerali tista' tiddeċiedi li intervenjent, minbarra l-Istati Membri u l-istituzzjonijiet, għandu jbatl l-ispejjeż tiegħu. Fiċ-ċirkustanzi ta' din il-kawża, hemm lok li jiġi deċiż li l-intervenjenti jbatu l-ispejjeż tagħhom.

Għal dawn il-motivi,

### **IL-QORTI ĠENERALI (Ir-Raba' Awla Estiża)**

Taqta' u tiddeċiedi:

- 1) L-Artikoli 2 u 4 tad-Deċiżjoni tal-Kummissjoni C(2017) 8230 final tat-8 ta' Diċembru 2017 dwar proċedura għall-applikazzjoni tal-Artikolu 101 TFUE u tal-Artikolu 53 tal-Ftehim ŻEE (Każ AT/40208 – Regoli ta' Eliġibbiltà tal-Unjoni Internazzjonali tal-Pattinagġ) huma annullati sa fejn, meta tordna lill-International Skating Union ittemm il-ksur ikkonstatat taht piena ta' pagament ta' penali, il-Kummissjoni tiegħu inkunsiderazzjoni r-regoli ta' arbitraġġ u teziġi li jiġu emendati fil-każ li tinzamm is-sistema ta' awtorizzazzjoni minn qabel.**
- 2) Il-kumpliment tar-rikors huwa miċhud.**
- 3) L-International Skating Union u l-Kummissjoni Ewropea għandhom ibatu l-ispejjeż tagħhom stess.**
- 4) Il-European Elite Athletes Association, Jan Hendrik Tuitert u Niels Kersholt għandhom ibatu l-ispejjeż tagħhom stess.**

Gervasoni

Madise

Nihoul

Frendo

Martín y Pérez de Nanclares

Mogħtija f'qorti bil-miftuh fil-Lussemburgu, fis-16 ta' Diċembru 2020.

Firem